

الصَّلَاةُ وَالسَّلَامُ عَلَيْكَ يَا سَيِّدَ الْوَسْوَءِ الْكَرِيمِ



حکایت صلی اللہ علیہ وسلم محبوبی

پروفیسر شکیلہ وجدانی



دارالاشاعت



بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَالسَّلَامُ عَلَيْكَ سَيِّدِنَا مُحَمَّدٍ يَا رَسُولَ اللّٰهِ

حضور ﷺ کی شان اطہر میں تو صنفی مجموعہ

حاجہ محبوبی

پروفیسر شاکر حسین احمد نوری

المدینہ دارالاشاعت (پرائیویٹ) لمیٹڈ

پتہ مارکیٹ نزل سمریت 38 اردو بازار لاہور 7320682-7312801-242

111201



اہتمام

محمد ابرار حنیف مغل
مدیر ماہنامہ کاروانِ نعت

جملہ حقوق محفوظ ہیں

کتاب..... محمد ﷺ جانِ محبوبی

مصنف..... پروفیسر شکیب وجدانی

ٹائٹل..... المدینہ گرافکس اردو بازار لاہور

اشاعت..... نومبر 2006ء

تعداد..... 500

قیمت..... روپے

ناشر..... المدینہ دارالاشاعت

یوسف مارکیٹ غزنی سٹریٹ 38 اردو بازار لاہور 7320682-042-7312801

تحریر: امجد اسلام امجد

”چاندربج الاول کے“ اور ”کشکول گدائی“ کے بعد اب شکیب وجدانی کا یہ تیسرا نعتیہ مجموعہ ہے۔ اور نیشنل کالج کی ایم اے اردو کی کلاس میں ہم جماعتی کے دو برسوں کے بعد میری اُن سے اور اُن کے کلام سے 38 برس بعد ملاقات ہو رہی ہے سو میرے علم میں نہیں کہ اس دوران میں وہ کن کن اصناف میں طبع آزمائی کرتے رہے ہیں لیکن اُن کے سابقہ مجموعوں اور زیر نظر مسودے کو دیکھ کر یہ اعتماد سے کہا جاسکتا ہے کہ اب انہوں نے اپنے آپ کو نعت جیسی پاکیزہ مقدس اور خوش بخت صنف شعر کے لیے مخصوص کر دیا ہے۔ سو سب سے پہلے تو انہیں اس خوبصورت فیصلے کے لیے دلی مبارکباد۔

نعت، اس کائنات کی سب سے مقدس اور برگزیدہ ہستی کے حضور ایک نذرانہ عقیدت ہوتا ہے جس میں جذبات کی شدت اور عقیدت کی فراوانی کسی قسم کی فنی قید یا بندش کو گوارا نہیں کرتی سو یہاں بے وزن شاعری بھی ایک اپنا وزن رکھتی ہے۔ شکیب وجدانی تو صرف وزن میں کہتے ہیں بلکہ زباں و اظہار کے فنی رموز سے بھی بخوبی آشنا ہیں۔ سو اُن کے حوالے سے بات نعت کے مضامین اور ان کے برتاؤ پر ہی ہو سکتی ہے۔ فی زمانہ جتنے شاعر باقاعدہ اور مستقل طور پر نعت لکھ رہے ہیں شاید اس سے پہلے یہ صورت حال کبھی پیدا نہیں ہوئی تھی۔ اس پاکیزہ ہجوم میں اپنی شناخت کرا لینا بہت بڑی بات ہے اور یقیناً شکیب وجدانی دور حاضر کے نمائندہ نعت گوؤں میں شامل کیے جاسکتے ہیں۔



سخن ہائے گفتمی

سعید بدر

نعت گوئی مشکل ترین صنف ہے۔ نعت کہتے ہوئے تغزل و شعریت اور ادب و احترام کے درمیان ایک کشمکش سی برپا ہونے لگتی ہے۔ شعریت کا تقاضا ہے کہ شوخی و رنگینی کا اظہار کیا جائے لیکن نعت کا مطالبہ ہے کہ ادب و احترام ملحوظ رکھا جائے۔ تغزل کی شوخی ادب کی حدود کو بسا اوقات پھاند جاتی ہے اور ادب و احترام شعری رنگینی کو بے کیف سا بنانے لگتا ہے۔ ان ہر دو عناصر اور لوازم کو یکجا کرنا بہت دشوار کام ہے بلکہ امر محال ہے نعت نبی صلی اللہ علیہ وآلہ وسلم جذبات عشق و محبت اور حسن عقیدت کا آئینہ ہوتی ہے۔ اسے لکھتے اور سنتے وقت تقشف کو ذرا دور ہی رکھنا پڑتا ہے۔ اس کی لغزشوں کے متعلق بھی خدائے بزرگ و برتر سے مغفرت و بخشش کی امید اور توقع رکھنا چاہیے۔

روایت ہے کہ کسی اہل دل سے کسی عقیدت مند نے دریافت کیا کہ اگر حضور پر نور صلی اللہ علیہ وآلہ وسلم کی نعت کہتے ہوئے کچھ مبالغہ ہو جائے تو.....؟ تو جواب ملا کہ نعت رسول مقبول میں مبالغہ آمیزی کفر و شرک ہے۔ کیونکہ اگر نعت گوئی میں آپ نے ادب و احترام کی حدود کو پھاند لیا یا کراس کر لیا تو آپ الو بیت میں داخل ہو جاتے ہیں جو نبی آپ نے عشق و مستی میں دانستہ یا نادانستہ ایسا کیا تو آپ کفر و گمراہی میں داخل ہو گئے۔ نبی اکرم صلی اللہ علیہ وآلہ وسلم بے حد و حساب بلند و بالا اور ارفع و اعلیٰ ہونے کے باوجود عبد ہیں اور بشر ہیں حکیم الامت علامہ اقبال رحمۃ اللہ علیہ نے حضور رسالت صلی اللہ علیہ وآلہ وسلم کو عبد کی بجائے ”عبدہ“ کہا ہے۔ گویا صرف ”اللہ کے بندے“ جو اپنی خواہش سے نہ بولتے ہیں نہ بات کرتے ہیں اور جب بات کرتے ہیں تو اللہ کی رضا سے بات کرتے ہیں اس کی مرضی سے بولتے ہیں اور ان پر وحی بھی نازل ہوتی ہے۔ وحی صرف جبریل امین کے ذریعے نہیں آتی بلکہ اس کے دوسرے ذرائع بھی ہیں جن میں خواب بھی شامل ہیں اور براہ راست القاء بھی۔

حدیث قدسی سے یہی مراد ہے کہ اللہ اُن سے براہ راست ہمکلام ہوتا رہا ہے۔ بقول علامہ

اقبالؒ

عبد دیگر عبده چیزے دگر
ما سراپا انتظار اور منتظر
عبده صورت گر تقدیر ہا اندر و ویرانہ ہا تعمیر ہا
عبده چند و چگون کائنات عبده راز درون کائنات

کس زیر عبده آگاہ نیست

عبده جز سر الا اللہ نیست

یعنی ”عبد“ اور بات ہے اور ”عبده“ دوسری بات ہے۔ ہم عام انسان عبد اور بشر ہیں جو تلاش حق میں ہمیشہ سرگرداں رہتے ہیں مگر وہ ملتا ہی نہیں اور حضور اکرم صلی اللہ علیہ وآلہ وسلم وہ عبده ہیں جن کا انتظار شب معراج کو عرش معلیٰ پر کیا جاتا ہے لیکن وہ خدا نہیں اور نہ اُن کو خدا بنایا جاسکتا ہے۔ یہ بھی ادب و احترام کے تقاضوں میں شامل ہے کہ حضور ختمی مرتبت صلی اللہ علیہ وآلہ وسلم کو تعریف و ثنا کے دوران نہ تو اُلوہیت کے مقام پر فائز کیا جائے نہ حدود سے کم رکھا جائے۔

سربراہ عاشقان رہمائے درد منداں اور امام نعت گویان عصر حاضر امام احمد رضا خاں رحمۃ اللہ علیہ نے بھی اس امر کی طرف توجہ دلائی ہے کہ وہ فرماتے ہیں:

”حقیقتاً نعت شریف لکھنا بہت مشکل کام ہے جس کو لوگ آسان سمجھتے ہیں۔ اس میں تلوار کی دھار پر چلنا پڑتا ہے۔ اگر شاعر بڑھتا ہے تو اُلوہیت پر پہنچ جاتا ہے اور کمی کرتا ہے تو تنقیص ہوتی ہے۔ البتہ حمد آسان ہے کہ اس میں راستہ صاف ہے جتنا چاہے بڑھ سکتا ہے۔ غرض حمد میں اس جانب اصلاً کوئی حد نہیں اور نعت شریف میں دونوں جانب سخت حد بندی ہے۔“

اس مفہوم کو عرفی رحمۃ اللہ علیہ نے درج ذیل شعر میں خوب واضح کیا ہے:

عرفی مشاب ایں رہ نعت است نہ صحرا است

آہستہ کہ رہ بروم تیغ است قدم را

یعنی ”اے عرفی! یہاں تیزی نہ دکھا، گویا تیز تیز نہ چل، یہ نعت کا راستہ ہے، صحرا نہیں، آہستہ چل کیونکہ جس راہ پر تم چل رہے ہو وہ ایسا ہے کہ جیسے تم تلوار کی دھار پر قدم رکھ رہے ہو۔“

حضور رسالت صلی اللہ علیہ وآلہ وسلم کو نعت کہتے ہوئے اگر ”خدا“ نہ بنایا جائے تو یہ عین حقیقت ہے اور جائز و مباح ہے۔ کسی نے کیا خوب کہا ہے

لَا يُمْكِنُ الثَّنَاءُ كَمَا كَانَ حَقُّهُ
بَعْدَ إِذْ خَدَا بَرْكَ تَوَكُّي قِصَّةً مَخْتَصِرًا

بہر حال دنیا اہل دل اور اہل درد سے بالکل بھی خالی نہیں رہی، اللہ تعالیٰ نے ایسے صاحبانِ کمال پیدا کئے جنہوں نے نعت کہی اور ممکن حد تک اس کے تمام آداب و لوازمات کو ملحوظ خاطر رکھا۔

چشم فلک نے وہ دن بھی دیکھا جب ہور پر نور میں ایک شخص منبر رسول صلی اللہ علیہ وآلہ وسلم پر چڑھ کر نعت سناتا ہے جہاں اکابر صحابہ ہی موجود نہیں بلکہ منوعات کونین صلی اللہ علیہ وآلہ وسلم بھی فرش زمیں پر تشریف فرما ہیں، وہ اشعار سنتے ہیں اور جھومتے ہیں پھر خوش ہو کر کھڑے ہو جاتے ہیں اور اس نعت خواں کی پشت پر اپنا دست کرم رکھتے ہوئے دعا فرماتے ہیں۔

اللَّهُمَّ أَيَّدْهُ بِرُوحِ الْقُدُسِ

”بار الہی! روح القدس کے ذریعے اس کی تائید فرما۔“

یہ کون خوش نصیب تھا جس پر آج فضل و کرم اور عنایت بے پایاں کی بارش ہو رہی ہے، چشم کائنات اسے آج رشک کی نگاہوں سے دیکھ رہی ہے؟

یہ حضور پر نور، فخر موجودات، صلی اللہ علیہ وآلہ وسلم کا ایک نعت خواں ہے۔

حضرت حسان بن ثابت رضی اللہ عنہ

یہیں پر بس نہیں، ایک اور موقع ہے۔ ایک اور خوش بخت ہے جو بارگاہِ نبوی میں

ارجمند ہے۔ اپنا قصیدہ حضور صلی اللہ علیہ وآلہ وسلم کی خدمت میں پیش کرتا ہے، آپ صلی اللہ علیہ وآلہ وسلم خوش ہوتے ہیں اور اپنی ردائے مبارک اُس کے شانوں پر ڈال دیتے ہیں۔ کون جانتا ہے کہ اس چادر مبارک کے ایک ایک تار میں کتنی سعادتیں لپیٹی ہوں گی اور اس کے ایک ایک دھاگے میں کتنی برکتیں ملفوف ہوں گی؟ ایک نورانی چادر جس پر آج فلک بھی قربان ہے۔ کس کے حصے میں آئی؟ کس کو عطا ہوئی؟ یہ بھی ہے حضور پر نور صلی اللہ علیہ وآلہ وسلم کا ایک مدح خواں..... کعب بن زہیرؓ ہے جو اپنا مشہور قصیدہ ”بانت سعاد“ سنا کر محفل کائنات کو گرمادیتا ہے۔

ایسے کتنے ہی خوش نصیب ہیں جنہیں رسالتِ مآب صلی اللہ علیہ وآلہ وسلم نے اپنی خوشنودی سے سرفراز کیا۔ یہ سلسلہ ابھی ختم نہیں ہوا، آج بھی جاری و ساری ہے۔ فارسی میں جامی و سعدی ہیں اور اردو میں محسن کا کورویؒ۔ نور الدین عبدالرحمن جامیؒ کے ہاں جذباتِ عشق و محبت کا سمندر ٹھاٹھیں مارتا ہے تو محسن کا کورویؒ کے ہاں صنائع اور بدائع کی بہتات ہے۔ یہی حال دیگر شعرائے کرام کا ہے جنہوں نے میدانِ نعت میں اپنی اپنی بساط کے مطابق عقیدت و محبت کے پھول نچھاور کیے ہیں۔

غرض کہ نعت محترم و محترم صنفِ سخن ہی نہیں، اس میں ایمان کی سلامتی کا مسئلہ بھی درپیش ہوتا ہے۔ گویا نعت کہنا نہایت ہی مشکل و دشوار کام ہے۔ نعت کا داخلی ہیولی اور اس کا حریفی پیکر نہایت حزم و احتیاط کا تقاضہ کرتا ہے۔ دراصل پیکر صداقت کا ذکر مبارک صداقت کی رفاقت چاہتا ہے۔ یہ موضوع سخنِ عظیم بھی ہے اور نازک ترین بھی، عظیم اس لیے کہ سب سے بڑے انسان اور سب سے بڑے رسول صلی اللہ علیہ وآلہ وسلم کی مدح کا معاملہ ہے اور نازک اس لیے کہ بقول حالیؒ ع

۔ یہاں جنبش لب خارج از آہنگ خطا ہے

اس ضمن میں عزت بخاری نے خوب کہا ہے کہ

۔ ادب گاہیست زیر آسماں از عرش نازک تر

نفس گم کردہ می آید جنید و بایزید این جا

یعنی یہ وہ مقام ادب و احترام ہے کہ یہ عرش معلیٰ سے زیادہ حساس، نازک اور محترم ہے یہاں تو حضرت جنید بغدادی اور حضرت بایزید بسطامی جیسے بزرگ بھی جب آتے ہیں تو اونچی آواز سے سانس تک نہیں لیتے۔

بعض اہل دل بزرگانِ کرام نے تو یہاں تک لکھ دیا ہے کہ حضرت جبریل علیہ السلام بھی جب تشریف لاتے تو ذاتِ والا صفات کا احترام ملحوظ رکھتے۔ دراصل قرآن پاک میں بھی اللہ تعالیٰ کا ارشاد مبارک ہے کہ

لَا تَرْفَعُوا أَصْوَابَكُمْ فَوْقَ النَّبِيِّ.....

یعنی ”نبی پاک صلی اللہ علیہ وآلہ وسلم کی آواز سے اپنی آواز زیادہ بلند تر نہ کرو کہیں ایسا نہ ہو کہ تمہارے تمام اعمال اکارت جائیں اور تمہیں اس کا پتہ بھی نہ چلے۔“
یہ مقام درحقیقت عرش سے بھی نازک تر ہے اس میں ہر جانب حد بندی ہے۔ یہاں ”غزہ شاعری“ کام نہیں آتا اور نہ علم عروض کی جمع و تفریق مددگار ثابت ہوتی ہے۔ یہ موہبت ہے مگر ”عجز“ اس کا اصل جوہر ہے۔ یہ توفیق خداوندی ہے جو ذاتِ والا صفات کی چشمِ کرم اور حسنِ توجہ کی محتاج ہے۔

نعت ایک اور اعتبار سے بھی مشکل صنفِ سخن ہے۔ اس میں مدوح صرف ایک ہے اور مدح نگار بے شمار ان گنت۔ اللہ تعالیٰ سے لے کر بندوں تک تمام حمد و ثنا کے گلدستے لیے موجود ہیں۔ ان میں پیغمبر بھی شامل ہیں اولیاء اللہ اور صالحین بھی شریک ہیں۔ اپنے بھی صف بستہ ہیں اور بیگانے بھی موجود۔ ہر مدح نگار نئے نئے الفاظ تلاش کرتا ہے۔ نئی تراکیب ڈھونڈتا ہے۔ الفاظ کے نئے نئے گلینے تراشتا ہے کہ اس کے مدوح کو پسند آجائیں۔ نعت گو کا امتحان بھی اور کمال بھی کہ وہ اس ”ہجوم عاشقان“ میں کونسا طریقہ یا گوشہ منتخب کرے کہ وہ کثیر تعداد کا حصہ ہوتے ہوئے منفرد بھی رہے اور یہ انفرادیت مدوح سے ذاتی حوالے کے بغیر ممکن نہیں۔ آفتاب روشن ایک ہے اور اس کی روشنی بھی ایک اکائی ہے۔ مگر دیدہ ور کی آنکھ کی صلاحیت اور زاویہ نگاہ اُسے مختلف رنگوں سے دیکھتا ہے۔ نعت میں یہی حوالہ عزیز و معتبر ہے

اور اسی پر شعری عظمت اور بیان کی شوکت کا انحصار ہے۔ شاعر کو دل گداز کی دولت نصیب نہ ہو اور ذات ممدوح اُس کے قلب و جاں کی گہرائیوں میں صدر نشین نہ ہو تو نعتیہ اشعار وزن و قافیہ کی مشق بن کر رہ جاتے ہیں جو نعت دل کی گہرائیوں سے نکلنے والی آواز نہ ہو اور دوسرے کے دل پر دستک نہ دے وہ محض ایک تکلف ہے یا پھر روایت ہے اور بس۔

ممدوح کی یکتائی شاعر کی جو لاناگاہ کو تنگ دامانی کا اسیر نہیں بناتی، کیونکہ مقصود نظر اور نصیب العین ایک ہے۔ لیکن اس کے اوصاف و کمالات اس حد تک لامحدود ہیں کہ اب تک بہت کچھ کہے جانے کے باوجود بہت کچھ کہنے کی گنجائش موجود رہتی ہے۔ دراصل تخیلات کی بلند پروازی کے ساتھ ساتھ حقائق کے ادراک کی زیادہ ضرورت پیش آتی ہے۔ اصناف شماری ایک سلیقہ اور ایک قرینہ کی متقاضی ہے جس کے لیے بے حد و حساب مطالعہ و تحقیق درکار ہے۔ قلت مطالعہ اور اوصاف کریمانہ سے بے خبری فتنے اُٹھاتی ہے اور شاعر کا قدم صراطِ مستقیم سے بھٹکنے لگتا ہے۔ عقیدت اور محبت کے جذبات شریعت کی حدود کے اندر نہیں رہتے اور خیر البشر کی بجائے فوق البشر کی باتیں ہونے لگتی ہیں۔ اس کے برعکس جب ممدوح کی عظمت و برتری کا درست ادراک نہیں رہتا تو نعت مدح ملوک و سلاطین کی پستی تک اُتر آتی ہے۔

اس سلسلہ میں خلیفہ ثانی حضرت عمر فاروقؓ کا واقعہ یاد آتا ہے آپ ایک دفعہ بازار میں جا رہے تھے۔ ایک صحابی پر نظر پڑی۔ اُنہیں بلایا۔ حال پوچھا اور کہا کہ کیا کرتے ہیں؟ آپ نے جواب دیا ”شعر کہتا ہوں۔“ آپ ”رک گئے دوبارہ دریافت کیا کہ کیا کہا؟ انہوں نے کہا کہ شاعری کرتا ہوں۔ آپ نے پھر پوچھا کہ متقدمین کے کتنے شعر یاد ہیں۔ شاعر نے کہا کہ ڈھائی ہزار۔ آپ نے پھر دریافت کیا کہ معاصرین کے کتنے اشعار یاد ہیں۔ شاعر بولا ڈھائی ہزار۔ یہ سن کر حضرت عمرؓ نے فرمایا کہ مجھے متقدمین اور معاصرین کے پانچ پانچ ہزار اشعار یاد ہیں لیکن شعر نہیں کہتا کیونکہ یہ ناکافی ہیں۔ آپ نے فرمایا یہ تعداد کم از کم دس دس ہزار ہونی چاہیے۔

اس واقعہ سے ثابت ہوتا ہے کہ شاعر کی وسعت مطالعہ کی حد کیا ہونا چاہیے۔

نعت گوئی میں جہاں دل گداز طہارت نگاہ اور لب و لہجہ کی زیبائش و آرائش درکار ہے وہاں ممدوح کی چشم توجہ کی اشد ضرورت ہے جس کو یہ دولت مل گئی وہ نعت گوئی کے میدان میں قدم رکھنے کی آرزو کر سکتا ہے۔

الحمد للہ صابر حسین شکیب کو یہ اذن خاص 1974-75ء ہی میں مل چکا تھا جو ان کے نہاں خانے میں پلتا اور جواں تر ہوتا رہا اور بلا آخر وہ نعت کے اشعار کے روپ میں ڈھل گیا۔ اشعار کہنے کے سلسلہ میں انگریزی کے استاد کا جبران کے کام آیا اور انہوں نے ثنا خوانان حبیب صلی اللہ علیہ وآلہ وسلم کے کوچہ میں قدم رکھ لیا۔ انہوں نے پہلا شعر کہا

میں مریض عشق رسول ہوں میرے واسطے نہ دوا کرو

مری موت آئے مدینے میں کبھی ہو سکے تو دعا کرو

مریض عشق ہونے کی ادا انہیں اس قدر پسند ہے کہ اپنے کلام میں اس کا بار بار

ذکر کرتے ہیں۔ ایک دوسری جگہ کہتے ہیں

اس غم رُبا کا درد ہے درماں میرے لیے

میں ہوں شکیب ازل ہی سے بیمار مصطفیٰ ﷺ

پروفیسر صابر حسین شکیب کے خوابوں میں چپکے سے آنے والی محترم و مکرم شخصیت

نے آخر اپنا کام کر دکھایا اور اپنا ایسا رنگ جمایا کہ علم عروض سے بے بہرہ شخص نعت کے میدان

میں طبع آزمائی کرنے لگا اور پھر سب کچھ چھوڑ کر نعت ہی کا ہو کر رہ گیا۔

زیر نظر ”مجموعہ محمد صلی اللہ علیہ وآلہ وسلم جان محبوبی“ میں شکیب صاحب متعدد

مقامات پر اپنے ان خوابوں کی طرف اشارات کرتے نظر آتے ہیں

جس کے خیال و خواب میں صورت ہو آپ ﷺ کی

مرتا کبھی نہیں ہے وہ بیمار مصطفیٰ ﷺ



خوابوں میں آ کے مجھے پھر نوازینے
میں مست خواب ہوں اسی لطف و سرور کا



سینے پہ ہاتھ رکھ دیں کبھی خواب میں وہ آ کر
اک بار مجھ کو ایسے کرم کی تلاش ہے



نہ تجھ سے بڑھ کر حبیب کوئی نہ تجھ سے بڑھ کر طبیب کوئی
نہ کوئی منزل نہ آستانہ تری محبت عزیز تر ہے



دراصل اس چشمہ معرفت اور منبع فیوض سے جس نے عالم بیداری ہو یا خواب
میں۔ ایک بار ایک جرعه پی لیا وہ عمر بھر کے لیے مست خواب ہو کر، مستی و سرشاری ہی میں
زندگی بسر کرتا ہے اور اسی حضوری و پیشی کے لیے عرض پرداز ہوا رہتا ہے۔ ہجر و فراق کے لمحے
اس پر گراں گزرتے ہیں اور اپنی بیتابی و بیقراری سے مجبور ہو کر نعت کے انداز میں انہیں
لمحات وصل کو یاد کر کے تڑپتا ہے اور گریہ و زاری کرتا ہے۔

گو شوق دید ان کا ہے ہر خاص و عام کو
کچھ چشم و قلب و روح تپاں بیچتے پھریں



دعا و فریاد کے انداز میں کہتے ہیں

اک وہی میرا مقصد و مدعا، کاش آجائیں وہ سب کرو یہ دعا
شوق دیداران کا اگر دل میں ہے اپنی آنکھوں سے پردہ ہٹاتے چلو



ایک اور جگہ صدائے درد دل یوں ظاہر ہوئی ہے:

کبھی اک جھلک دکھا دے نہیں چین ایک پس بھی
میں ہوں رات دن تڑپتا جیسے بن آب جیسے ماہی



صابر حسین شکیب نے اپنی نعتوں میں حضور رسالتماہ صلی اللہ علیہ وآلہ وسلم کو مختلف انداز میں خراج عقیدت پیش کیا ہے۔ کبھی وہ ان کے ”سراپا“ کا ذکر کرتے ہیں اور کبھی ان کی سیرت مطہرہ کے مختلف گوشوں اور پہلوؤں کو بیان کرتے ہیں۔ کبھی خود بھی تڑپتے ہیں اور اپنے پڑھنے والوں کو تڑپانے کا سامان بہم کرتے ہیں۔ غرض کہ جہاں ”ماہِ خوبان“ کے ہزاروں اور لاکھوں انداز ہیں وہاں شاعر درد مند کے بھی متعدد اطوار ہیں۔ لکھتے ہیں

چہرہ مرے محبوب ﷺ رب کی کتاب ہے
سرخی لبوں کی باعث رشک گلاب ہے
گردن صراحی دارے ہے تپتی طویل ہے
گیسو ہیں تابدار عجب آب و تاب ہے
زلف دوتا وہ شانوں کو چھوتی ہے اس طرح
گویا سیاہ ابر کی فصلِ شباب ہے
صابر شکیب ان کا سراپا ہو کیا بیاں
پیکر سراپا نور کا رحمت کا باب ہے



مجھ کو ہے ان کے عارضِ گلغام کی قسم
مینار نوز سیرت و کردار مصطفیٰ



تری ریش مبارک ہے کہ چاند کا ہالہ ہے
تیرے لب ہیں کہ لعلِ یمن رحمت کی صدائیں ہیں



شانوں کو وہ بوسہ دیں چو میں کبھی رخسار
کیا عنبر و مشک افشاں سرکار کے گیسو ہیں
قرآن پاک میں رب کریم و رحیم نے ارشاد فرمایا ہے

وَمَا يَنْطِقُ الْهَوَىٰ.....

صابر حسین شکیب نے اس مضمون کو کس عمدگی سے بیان کیا ہے

ہو جس کی بات عین وحی تیری ذات ہے

تجھ سے بڑا تو حق کا کوئی ترجمان نہیں

اہل عشق و درد کی ایک خوبی یہ ہوتی ہے کہ وہ چلتے پھرتے، اٹھتے بیٹھتے، سوتے

جاگتے، ہر حال میں اپنے محبوب کو یاد کرتے رہتے ہیں، کبھی تڑپتے ہیں اور کبھی یہی تڑپ یہی ہجر کی شدت اور سوز کی تمازت، دھواں بن کر دل سے اٹھتی ہے تو آنسوؤں کی شکل اختیار کر لیتی ہے۔ صابر حسین نے ان آنسوؤں کا ذکر بھی کیا ہے جو ان کی اصل متاع حیات ہیں۔

بول اٹھے ہیں زخم پرانے گنبد خضریٰ دیکھتے ہی

پھوٹ بہے ہیں نین دہانے گنبد خضریٰ دیکھتے ہی

صابر اس کو کیا سمجھے تو، یہ تو جھڑی ہے رحمت کی

پیش کرے ہے دل نذرانے گنبد خضریٰ دیکھتے ہی



ایک دوسری جگہ کہتے ہیں:

دیکھو متاع ہوش لٹی کس جگہ مری

جب چشم نم نے روضہ انور کو چھولیا

ایک جگہ انہوں نے خود کہا شاعری اور نعت نالوں پر سوز نواؤں اور پر درد آہوں پر

مبنی ہے:

صابر نہیں کچھ شاعر، بس نعت وہ کہتا ہے

کچھ نالے ہیں، آہیں ہیں، پر سنور نوائیں ہیں

ہر سچے مسلمان کی طرح پروفیسر صابر حسین بھی حضور رسالت صلی اللہ علیہ وآلہ وسلم کے نام نامی اور ذات بابرکات کو تمام مصائب کا حل سمجھتے ہیں۔ ان اشعار سے ”مسئلہ استمداد“ بھی ثابت ہو جاتا ہے کہ اللہ تعالیٰ کو خالق و مالک اور رازق مطلق سمجھتے ہوئے بھی رسول عظیم و کریم و فہیم صلی اللہ علیہ وآلہ وسلم سے مدد مانگی جاسکتی ہے اور وہ اپنی خیات اور اس کے بعد بھی بندۂ مفطر کی پکار سنتے ہیں اور امداد فرماتے ہیں؛ دراصل وہ اللہ ہی دیتا ہے لیکن حضور پر نور ﷺ کے وسیلے سے عطا فرماتا ہے کیونکہ وہ ہمارے مقابلے اللہ تعالیٰ کے بہت زیادہ قریب ہیں؛ اس کے محبوب ہیں؛ نبی اور رسول ہیں حتیٰ کہ افضل الانبیاء بھی ہیں انہیں ”مقام محمود“ عطا کیا گیا ہے اور حق شفاعت دیا گیا ہے۔

ایک جگہ لکھتے ہیں:

ترا نام نامی مصائب کا حل ہے
 سلیمان کی مہروں؛ نگینوں کی زینت
 اس سا دردی کوئی کہاں ہے؟
 اس کی عطا اور کرم ہے عام
 ہو گئے حاصل اور مکمل
 مدد سے اس کی سارے کام

غم زمانہ کے مارے ہوئے لوگوں کو مشورہ دیتے ہیں:

غم زمانہ کے مارے لوگو! نہ ڈھونڈو جگ کے سہارے لوگو!

قسم خدا کی سب آفتوں میں؛ وہی اماں ہے؛ وہی اماں ہے

سرور کائنات اور فخر موجودات؛ حضور پر نور صلی اللہ علیہ وآلہ وسلم کی ذات اقدس

سے جس شخص کو شرمہ برابر بھی محبت و عقیدت ہوگی؛ وہ ان کی امت اور اس کے افراد سے بھی

یقیناً محبت کرے گا۔ وہ ان کے دکھ درد میں شریک ہوگا اور وہ ان کے غم و الم میں بیتاب ہوگا۔

آنحضرت صلی اللہ علیہ وآلہ وسلم کی ایک حدیث مبارکہ کا مفہوم کچھ یوں ہے کہ ”اگر ایک

مسلمان کو مشرق میں کانٹا چھ جائے تو مغرب میں رہنے والے مسلمان کو اس کا درد محسوس ہوگا۔“

یہی وجہ ہے کہ دنیائے اسلام پر جب تکبت و ادبار کے بادل آتے ہیں اور اہل مغرب کی جانب سے جب اکثر و بیشتر یورش آلام ہوتی ہے تو ہر مسلمان کا دل تڑپ اٹھتا ہے لیکن شاعر کا دل زیادہ حساس اور نازک ہونے کی وجہ سے مقابلتاً زیادہ اثر پذیر ہوتا ہے۔ اسے ”آشوب ملت“ یا ”آشوب امت“ کے نام سے یاد کیا جاتا ہے اس سلسلہ میں مولانا الطاف حسین حالی کی منظم اور علامہ اقبالؒ کی ”فریاد امت“ بہترین مثال ہیں۔ ویسے تو علامہ اقبالؒ کا بیشتر کلام ”آشوب امت“ کی ذیل میں آتا ہے۔ صابر حسین شکیب نے عالم اسلام کی زیوں حالی پر کہیں کہیں قلم اٹھایا ہے اور حضور پر نور صلی اللہ علیہ وآلہ وسلم سے استمداد کے لیے فریاد کی ہے۔ ایک جگہ کہتے ہیں

تری امت مرے مولا گھری ہے ابتلاؤں میں

خبر لینا کہ اب جاں پر بنی محسوس ہوتی ہے

دوسری جگہ یوں فریاد کناں ہیں

ہوا ہے خون اب مسلم کا ارزاں

فقط آہ نغاں ہے اور میں ہوں

پروفیسر صابر حسین شکیب اپنے عجز و انکسار کا اظہار کرتے ہوئے اگرچہ کہتے ہیں کہ

وہ علم عروض سے نابلد ہیں لیکن اس کے باوجود اپنی نعتوں میں انہوں نے تمام اشعار میں نہ

صرف اوزان کا خیال رکھا ہے بلکہ ردیف اور قوافی کے امور بھی جدت طراز ہیں۔ ان کی بیشتر

ردیفیں نئی اور جدید ہیں اور ان کی اپنی وضع کردہ ہیں۔ اس ضمن میں انہوں نے پیش رونعت گو

شعرا کی تقلید اختیار نہیں کی۔ ایک نعت میں ”اے جانِ جاناں! اے جانِ جاناں!“ کی تراکیب کو

دو دفعہ استعمال کر کے انہوں نے جدت طرازی سے کام لیا ہے۔ وہ کہتے ہیں:

اے مرکز روح و رواں! اے جانِ جاناں! اے جانِ جاناں!

اے اطمینان قلب و جاں! اے جانِ جاناں! اے جانِ جاناں!

پھر آ سفر معراج کر پھر آ کے ذرے سراج کر
 تری راہ تکتی ہے کہکشاں اے جانِ جاناں! اے جانِ جاناں!
 ایک اور نعت میں ”ہمیشہ رہی ہے“ ہمیشہ رہے گی کی ردیف کو نہایت مشاقی اور
 عمدگی سے استعمال کیا ہے:

محمد ﷺ کی ہے سب جہانوں میں شہرت ہمیشہ رہی ہے ہمیشہ رہے گی
 انہی کے سبب ہے اللہ کی رحمت ہمیشہ رہی ہے ہمیشہ رہے گی
 انہی کو پکارا پڑی جب بھی مشکل وہی راستہ ہے وہی میری منزل
 انہی پہ ختم ہوئی ہر اک مسافت ہمیشہ رہی ہے ہمیشہ رہے گی
 اس طرح ”گنبد حضرتؑ دیکھتے ہی“ کو ردیف کے طور پر استعمال کرتے ہوئے لکھتے ہیں:
 بند لبوں کی درد کی دھاڑیں لفظ نہ کوئی پر نکلے
 دل کی باتیں دل ہی جائے گنبد حضرتؑ دیکھتے ہی
 ”محبوب کی آنکھیں ہیں“ کی عمدہ اور نئی ترکیب ہے جسے صابر حسین شکیب نے

چابکدستی اور ماہرانہ انداز سے استعمال کیا ہے:

کیا خوب حسین زیبا محبوب کی آنکھیں ہیں
 ہر رنگ میں وہ یکتا محبوب کی آنکھیں ہیں
 آنکھوں کی سفیدی میں فَاَزَاغِ کے ڈورے ہیں
 بن سرے کے سرمہ سا محبوب کی آنکھیں ہیں
 فَاَزَاغِ الْبَصْرِ کا کس قدر خوبصورت استعمال ہے:
 ایک اور نعت میں ”باب کرم نبی ﷺ کا“ کی ردیف وضع کی ہے اور خوبی سے

استعمال کیا ہے:

چلے بھی آؤ اے تشنہ کامو! کھلا ہے باب کرم نبی ﷺ کا
 اب آؤ حرکت میں خالی جامو! کھلا ہے باب کرم نبی ﷺ کا

بچھا کے پلکیں، جھکا کے نظریں، لٹا کے موتی، بہا کے آنسو

ہو پیش جاؤ سب سلامو! کھلا ہے باب کرم نبی ﷺ کا

زیر نظر مجموعہ نعت ”محمد صلی اللہ علیہ وآلہ وسلم جان محبوبی“ میں نعتیں ہی شامل نہیں

بلکہ منقبتیں بھی شامل ہیں جن میں حضرت علی کرم اللہ وجہہ، حضرت امام حسین رضی اللہ عنہ شامل

ہیں۔ یہ منقبتیں اہل بیت سے محبت اور عقیدت کا ثبوت ہیں۔ سرکارِ دو عالم صلی اللہ علیہ وآلہ

وسلم کے ایسے ارشادات موجود ہیں جن میں انہوں نے اہل بیت سے محبت کا حکم فرمایا ہے۔ گویا

اہل بیت سے محبت، عقیدت اور ان کا ادب و احترام ہر مسلمان پر لازم ہے اور ایمان و ایقان کا

حصہ ہے۔ تو پھر شاعر کیوں پیچھے رہتا۔

پروفیسر صابر حسین شکیب رباعیات کے میدان میں بھی طبع آزمائی کی ہے۔

ایک رباعی پیش خدمت ہے:

بڑھتے ہی جاؤ جانب بطحا قدم قدم

کرتے چلو حریم پہ سجدہ قدم قدم

دل میں خیال اور حرم ہو نگاہ میں

آتا قریب جائے گا طیبہ قدم قدم

بہر حال پروفیسر صابر حسین شکیب کی زیر نظر کاوش ہر لحاظ سے تحسین و توصیف کی

مستحق ہے۔ پروفیسر ارجمند قریشی نے ان کے بارے میں لکھا ہے کہ

”ان کی نعتوں میں جذبات کی صداقت ہے، سوچ کی صالحیت ہے، ارادات کی

سچائی ہے اور اظہار کی قدرت ہے۔ نوآموزی اور والہانہ پن سے کہیں کہیں زبان کی لگنت بھی

سدر راہ دکھائی دیتی ہے۔“

ان کا ایک مجموعہ نعت اس سے قبل بھی دوبار شائع ہو چکا جس کا عنوان ”اے چاند

ربیع الاول ہے“۔ اس کے علاوہ ایک اور مجموعہ نعت ”کشکول گدائی“ بھی زیر طبع سے آراستہ

ہو چکا ہے۔ اس لحاظ سے ”جان محبوبی“ ان کا تیسرا مجموعہ نعت ہے۔ جو آپ کی خدمت میں

پیش کیا جا رہا ہے۔

بہر حال ہماری دعا ہے کہ ان کی نعت بارگاہ رسالت صلی اللہ علیہ وآلہ وسلم میں شرف باریابی حاصل کریں جو ہر نعت گو کی دلی خواہش ہوتی ہے۔ نیز پڑھنے والوں کے دلوں کو حرارت اور گرمی سے آشنا کریں۔ سب سے بڑھ کر نعت گو سمیت نعتوں کے تمام پڑھنے سننے والوں کو اللہ تعالیٰ رسول کریم ﷺ کی تعلیمات عالیہ پر سچے اور پختہ عمل کی توفیق اور طاقت بخشے تاکہ دین و دنیا میں سرخرو ہو سکیں اور اہل مغرب کی سازشوں کا ڈٹ کر مقابلہ کر سکیں۔ سر بلند ہو کر چلیں اور اسلام کا نام بلند کریں۔ اعلائے کلمتہ الحق کا فریضہ سرانجام دیں، حضور حتمی مرتبت کا یہی منشا و مقصود تھا اور یہی نصب العین تھا۔ اللہ انہیں مزید نعتیں کہنے کی توفیق ارزانی فرمائے اور دنیا و عاقبت شادمانی و فرحت عطا کرے۔ اُمید ہے کہ ان نعتوں کی تلاوت سے بعض اہل درد کو فکری انگلیخت ملے گی اور وہ بھی اس جادہ رحمت پر چلنے کی سعی کریں گے۔

برخا کسار در حبیب صلی اللہ علیہ وآلہ وسلم
صاحبزادہ محمد سعید احمد بدر قادری
المعروف بہ

سعید بدر

26 نومبر 2006ء

بمطابق 4 ذیقعد 1427ھ

البدز 965- نظام بلاک

علامہ اقبال ٹاؤن لاہور

فون: 5414590



انتساب

معدنِ حُبِّ نَبِیؐ ، مَحَبِّ اہلِ بَیتِ نَبِیؐ
 باندمی سیدۂ کائناتِ والدۂ اعلیٰ صفات
 مرحومہ و مغفورہ حکومتِ بی بی کے نام
 جنہوں نے نعتِ نبیؐ کی لوریاں سُننا سُننا
 کر پروان چڑھایا۔

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

محمدؐ روحِ ایماں ہیں ، محمدؐ جانِ محبوبی
محمدؐ میں نظر آئے خدا کی شانِ محبوبی

سراپا حسن و خوبی ہیں بصد سامانِ محبوبی
وہی تخلیق کا جوہر وہی عنوانِ محبوبی

وہی اول وہی آخر انہیؐ پہ ختم ہر خوبی
کہ چھوڑا ہی نہیں رب نے کوئی امکانِ محبوبی

حسیں دنیا کے سب تیرے ہی در سے فیض پاتے ہیں
ملی تجھ سے چمک سب کو ، تہی ہو آنِ محبوبی

گو آنکھیں ان کی سوتی تھیں پر دل ہرگز نہ سوتا تھا
امیں بارِ امانت کے وہی جانانِ محبوبی

لگایا سینے سے اپنے خدا نے نور کو ان کے
جدا ان کو کیا خود سے بنایا جانِ محبوبی

الم نشرح ترا سینہ ، ہے جینا تو ترا جینا
دکھایا غیب ہر تجھ کو بھرا دامنِ محبوبی

زمیں کیا آسماں بھی ان کا ثانی لا نہیں سکتا
انہی پہ ٹوٹی ہے جا کے ہر اک تانِ محبوبی

وہی محبوب ہے ، عاشق بھی اور سہرتا پا محبت بھی
وہی طالب کا طالب ہے وہ نکتہ دانِ محبوبی

کسی نے حسن پورا ان کا تو دیکھا نہیں صابر
کرائی خُلق سے اپنے ہے خود پہچانِ محبوبی

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

رُخِ اِحْمَدُ كِي هِر سُو رُوْشِنِي مُحْسُوْسٌ هُوْتِي هِي هِي
سِهَانِي نُورِ كِي اَك چَانْدِنِي مُحْسُوْسٌ هُوْتِي هِي هِي

مِي يِكْسُو هُو كِي جِب بِي دِل مِي اِن كُو يَاد كِرْتَا هُو
مِجِي تُو كِيْفِيْتِ وَه دِرْشِنِي مُحْسُوْسٌ هُوْتِي هِي هِي

كِرْكَتِي دِهُوْپِ مِي سَايِه كِهِيْنِ جِب دُوْر تِك نِه هُو
تُو چَاْدِرِ اِن كِي رَحْمَتِ كِي تِنِي مُحْسُوْسٌ هُوْتِي هِي هِي

كِرِيْمِ دُوْجِهَاْنِ ، رَحْمَتِ كِي چَاْدِرِ اُوْرْهِنِي وَالِي
تَرِي رَحْمَتِ مِجِي چِهَاْوُنِ گُهْنِي مُحْسُوْسٌ هُوْتِي هِي هِي

تَرَسِ آتَا هِي اِهْلِ دِل كُو جِسِ دَاْسِي كِي حَالَتِ پَر
مِجِي تُو دُوْ جِهَاْنِ سِي وَه غِنِي مُحْسُوْسٌ هُوْتِي هِي هِي

ترے قرآن کے نکتوں میں، تری باتوں کے لہجے میں
لب شیریں سخن کی چاشنی محسوس ہوتی ہے

کریم و کامل و اکمل کہ ہر افضل سے ہو افضل
مقابل تیرے ہر شے منحنی محسوس ہوتی ہے

تری امت مرے مولاً! گھری ہے ابتلاؤں میں
خبر لینا کہ اب جاں پر بنی محسوس ہوتی ہے

وہ طہ طیب و طاہر مطہر اور اطہر ہیں
نظافت ان کے گھر کی پشتنی محسوس ہوتی ہے

تصور جب کبھی دوری کا آتا ہے مجھے صابر
یہ جاں مجھ کو قریب جاں کنی محسوس ہوتی ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

بول اٹھے ہیں زخم پرانے گنبدِ خضریٰ دیکھتے ہی
پھوٹ نہیے ہیں نین دہانے گنبدِ خضریٰ دیکھتے ہی

دردِ جدائی ، غمِ عقبیٰ کے مل کے گلے سے روتے ہیں
نوحہ کناں محبوبؐ کے تھانے گنبدِ خضریٰ دیکھتے ہی

بند لبوں پہ درد کی دھاڑیں ، لفظ نہ کوئی پر نکلے
دل کی باتیں دل ہی جانے ، گنبدِ خضریٰ دیکھتے ہی

بے قابو جذبات ہیں لیکن حدِ ادب میں رہتے ہیں
کھول کے دل آئے ہیں دکھانے ، گنبدِ خضریٰ دیکھتے ہی

صابر اس کو کیا سمجھے تو، یہ تو جھڑی ہے رحمت کی
پیش کریں ہیں دل نذرانے ، گنبدِ خضریٰ دیکھتے ہی

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

میرے لب پر حضور کی باتیں
کیف و لطف و سرور کی باتیں

میٹھی میٹھی حضور کی باتیں
ہلکے ہلکے سرور کی باتیں

حسنِ سرکار ہی کی بات کرو
چھوڑو حور و قصور کی باتیں

قابِ قوسین چہ تھا وہ جلوہ
رہنے دے یارِ طور کی باتیں

ہے زباں نور ، نطق نور کا ہے
نوری لب پہ ہیں نور کی باتیں

ان کے ہر لفظ سے عیاں حکمت
سیکھ عقل و شعور کی باتیں

بشری پیکر میں وہ شہود ان کا
رب کے رنگِ ظہور کی باتیں

دیکھ کر ان کے نوری چہرے کو
بھولیں صبحِ نشور کی باتیں

صبر آتا نہیں ہے اب صابر
اب کرو شہرِ نور کی باتیں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

یادِ حبیبِ چھڑ گئی دل کے ساز کو
لاؤ کہیں سے مطربِ افسوں طراز کو

ان سے تو کچھ چھپا ہی نہیں، کیا چھپا سکوں
سرکارِ جانتے ہیں مرے دل کے راز کو

اُن کا خیال آتے ہی کھویا سا میں گیا
اس بے خودی میں بھول گیا میں نماز کو

سارے جہان دیکھتی رہتی ہے تیری آنکھ
وا کیجئے اب اس طرف اُس چشمِ ناز کو

اب ابتسامِ نور سے دل کو جلا ملے
صابر کی سمت پھیر رخِ دلنواز کو

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

میری بے چین نظریں پریشان ہیں، میرے محبوب تیری جھلک کیلئے
اے قرارِ دل و جان آجائیے، چاہے رکئے فقط اک پلک کیلئے

عرشِ مشتاق تھا، حوریں مشتاق تھیں، سب ملائک بھی محبوبِ مشتاق تھے
راتِ اسریٰ کی چوئے تمہارے قدم، ایک اعزاز تھا یہ فلک کیلئے

گر میسر ہو محبوبِ قربت تری، دو جہاں کی طرف میں توجہ نہ دوں
اے حبیبِ خدا اب مرے پاس آ، میں ترستا ہوں نوری ڈلک کیلئے

ہو اجازت ترے شہر کو دیکھ لوں، سجدہ شکر ہر اک قدم پر کروں
اب تو مجھ کو مدینے بلا لیجئے، میں بھی پہنچوں سلامی شلک کیلئے

مجھ کو کچھ سوز دے مجھ کو کچھ تاب دے، خشک دریا کو پھر لذتِ آب دے
تیرا صابر بھی مدت سے ہے منتظر، چشمِ تری کی فقط اک جھلک کیلئے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

جھک کر جبیں نے پائے پیمبر کو چھو لیا
 لو آج میں نے اوج مقدر کو چھو لیا
 جو شاہکار ٹھہرا ہے تخلیق کار کا
 آنکھوں نے ایسے نقش مصور کو چھو لیا
 گنبد پہ جا کے پہلی نظر جب پڑی مری
 گویا کہ اس نے چہرہ اطہر کو چھو لیا
 دیکھو متاع ہوش لٹی کس جگہ مری
 جب چشمِ نم نے روضہ انور کو چھو لیا
 کاندھے پہ خانہ کعبہ میں جس کو اٹھایا تھا
 ہاتھوں نے اس کے عرشِ منور کو چھو لیا
 رو میں شکیبِ جذبوں کی ، بے اختیار ہو
 میں نے لپٹ کے دامن دلبر کو • چھو لیا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

شہرِ لطف و کرم میں یاد کرو

کیف و طیفِ حرم میں یاد کرو

اک نظرِ یانبی! اداس ہوں میں

کاہشِ کیف و کم میں یاد کرو

جینے دیتا نہیں ہے جوشِ جنوں

سوز و سازِ ہم میں یاد کرو

بزمِ نعت و سخنِ سجاتا ہوں

حرف و صوت و قلم میں یاد کرو

میں بھی دیکھوں وہ دشتِ کیسا ہے

گرمیِ خارا سم میں یاد کرو

مجھ کو محبوب! رکھ دو انوں میں
حفظِ دین و حرم میں یاد کرو

عشق کی مستیوں میں بہہ جاؤں
جوشِ سبیلِ صدم میں یاد کرو

چوم لینے کو میں ترستا ہوں
قربِ نقشِ قدم میں یاد کرو

ادنیٰ اک سگِ تھکیب ہے تیرا
اس کو بخششِ بھرم میں یاد کرو

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

لے کے عجز تمام حاضر ہیں
میرے آقا! غلام حاضر ہیں

لے کے کچھ ڈالیاں درودوں کی
لحہ لہجہ ندام حاضر ہیں

سید گل ہائے رنگا رنگ لئے
تازہ گجرے سلام حاضر ہیں

مئے دید کرم سے بھر دیجئے
خالی آنکھوں کے جام حاضر ہیں

تیری چوکھٹ پہ بوسہ زن ہونے
مولا سب خاص و عام حاضر ہیں

تجھ سا تو ایک بھی نہیں دیکھا
لاکھ عالی مقام حاضر ہیں

بھوکے سب ہیں تری توجہ کے
ہم بھی خیرالانام حاضر ہیں

میری نعتوں کے حرف و لفظ سبھی
ہاتھ باندھے تمام حاضر ہیں

کب گھٹا رحمتوں کی بر سے گی
کب سے ہم تشنہ کام حاضر ہیں

حاضری اب قبول بھی کیجئے
لب پہ تیرا ہے نام حاضر ہیں

اور کس سے رہائی ہم مانگیں
بخش! مجرم تمام حاضر ہیں

شامِ غم کی بھی شام ہونے لگی
تھام لیجے اے شام، حاضر ہیں

بے وقرب ہیں انہیں قبول کریں
سارے سجدے قیام، حاضر ہیں

ہاتھ باندھے کھڑے ہیں شاہ و گدا
بھرنے کاسہ و جام حاضر ہیں

سر جھکائے ہوئے ندامت سے
پیش کرتے سلام حاضر ہیں

مدعا اور کیا ہے صابر کا
دیکھ لیجے غلام حاضر ہیں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَدَالِهِ﴾

عاصی ہوں گنہ گار ہوں سر تا پا خطا ہوں
پر اُن کے درِ ناز پہ میں ناصیہ سا ہوں

مجرم کو رہائی سدا اُس در سے ملی ہے
فطرس کی طرح میں بھی محل ڈھونڈ رہا ہوں

بازار میں کیا دام بھلا اس کے لگیں گے
گو ہاتھ میں یہ کاسہ سر لے کے چلا ہوں

احساسِ ندامت کی خلش رکھتی ہے بے چین
جو فرشِ ملامت پہ کھڑا آبلہ پا ہوں

محبوباً دو عالم ہو ، خطا پوش بڑے ہو
اس آس پہ عصیاں کی گرہ کھول رہا ہوں

دربارِ شہنشاہ میں حضورِی سے ہوں ڈرتا
مجرم ہوں پریشان کھڑا سوچ رہا ہوں

بخشش کا کوئی اور وسیلہ نہیں مولاً
سب چھوڑ کے اک آپ کے دامن سے لگا ہوں

احباب پریشان ہیں کہ صابر کو ہوا کیا
دربارِ گہر بار میں مصروف بنکا ہوں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

سرکار کی قسم ، رُخ سرکار کی قسم

دلدار کی قسم ، رخ سرکار کی قسم

واللہ نہیں ان کا کوئی ہمسرہ و ثانی

اقرار کی قسم ، رخ سرکار کی قسم

وہ مصطفیٰ و مرتضیٰ طہ ہیں مجتبیٰ

کردار کی قسم ، رخ سرکار کی قسم

طاہر ہیں ، طاب طاب ہیں ، عزت مآب ہیں

اظہار کی قسم ، رخ سرکار کی قسم

روشن ہر ایک چیز ہے اُس رُخ کے نور سے

انوار کی قسم ، رخ سرکار کی قسم

رحمت تمام ان کے وسیلے کا نام ہے
مدرار کی قسم ، رخ سرکار کی قسم

پکتے ہیں جہاں آ کے شہنشاہ و اولیاء
بازار کی قسم ، رخ سرکار کی قسم

مہکی ہوئی ہے کشتِ دل زار بے بہا
مہکار کی قسم ، رخ سرکار کی قسم

ہر شے نے دست بستہ ترے سامنے عیاں
اسرار کی قسم ، رخ سرکار کی قسم

تھا اُن کے حُسنِ خلق کا دشمن بھی معترف
اطوار کی قسم ، رخ سرکار کی قسم

بے شک نظیف و پاک تھا اُس گھر کا فرد فرد
گھربار کی قسم ، رخ سرکار کی قسم

دلکش تھا ولفریب تھا انداز کس قدر
انزار کی قسم ، رخ سرکار کی قسم

دیکھو تو کیا حسین عمارت ہے دین کی
معمار کی قسم ، رخ سرکار کی قسم

مستی شراب دید کی ہے نور آفریں
مے خوار کی قسم ، رخ سرکار کی قسم

صابر نہیں ہے غم مجھے دنیا کا، حشر کا
غنخوار کی قسم ، رخ سرکار کی قسم

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

نبیؐ کا آستاں ہے اور میں ہوں
 ہجومِ عاشقاں ہے اور میں ہوں
 میں اک کونے میں بیٹھا دیکھتا ہوں
 خدائے مہرباں ہے اور میں ہوں
 زباں کھلتی نہیں سینے میں دل ہی
 مرا اک ترجمان ہے اور میں ہوں
 بہر سو نور کی چادر تنی ہے
 ہوائے گلِ فشاں ہے اور میں ہوں
 دل و جان ہیں بچھے قدموں میں جاتے
 عقیدت کا سماں ہے اور میں ہوں
 میں پلکوں سے قدم پاک چوموں
 وہ میرا میزبان ہے اور میں ہوں

جدائی تھی مگر اب وصل دیکھو
 انوکھی داستاں ہے اور میں ہوں
 نگاہیں ان کے گنبد پر جمی ہیں
 رخ انور عیاں ہے اور میں ہوں
 جو دیکھوں میں کوئی دوجا نہ دیکھے
 وہ میرا راز داں ہے اور میں ہوں
 دھواں سا اٹھ رہا ہے اب جگر سے
 مرا قلب تپاں ہے اور میں ہوں
 یہیں دیکھے ہیں میں نے سب زمانے
 جھکا ہر اک زماں ہے اور میں ہوں
 اٹھایا اب نہیں جاتا جیبی
 غم عصیاں گراں ہے اور میں ہوں
 ہوا ہے خون اب مسلم کا ارزاں
 فقط آہ و نغاں ہے اور میں ہوں

چھپا سینوں میں جذبوں کا تلاطم
 مگر چپ ہر زباں ہے اور میں ہوں
 جہاں جھکتی ہے جا کے سب خدائی
 وہ جدِ سیداں ہے اور میں ہوں
 مرا دامن ہے خالی، پر عطا کا
 وہ بحرِ بے کراں ہے اور میں ہوں
 نظر آتے ہیں ہر سو اُس کے جلوے
 مرا وہ مہرباں ہے اور میں ہوں
 شکیبِ اب دور رہتی ہیں بلائیں
 وہ میرا پاسباں ہے اور میں ہوں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

نظر کے سامنے جب مصطفیٰ کا آستان ہو گا
دل مضطر ! ترا یہ مجھ کو تڑپانا کہاں ہوگا

پہنچ کر جب جبیں میں آپ کی چوکھٹ پہ رکھوں گا
تو میرے ساتھ ہی پھر سرنگوں سارا جہاں ہوگا

پڑھوں گا نعت میں اپنی جب ان کے آستانے پر
وہاں ہر ایک ہی اُس وقت میرا ہم زباں ہوگا

یہ ساری عمر تھوڑی ہے ترے روضے کے درشن کو
نظر جب بھی ہٹے گی ، اُس گھڑی کارِ زیاں ہوگا

تڑپتا رہتا ہوں یوں تو سدا میں دید کو تیری
بنے گی بات جب مولا کبھی تو مہرباں ہو گا

ذرا سوچو ، وہاں اُس وقت میرا حال کیا ہوگا
خدا ہو گا ، نبی ہونگے مرا قلب تپاں ہوگا

بہل جائے گا دل میرا ، اٹھے گی جب نظر ان کی
تو میرے سر پہ بھی گویا کرم کا سائباں ہوگا

جو ان کی نعت تو صابر سدا یوں ہی کہے جائے
تو بے شک ایک دن پھر تو بڑا عزت نشاں ہوگا



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

مجھ پہ سحابِ لطف کی چھاؤں گھنی رہے
سر پر ترے خیال کی چادر تنی رہے

ہر دم ترا خیال ہو ، ہر دم تمہاری بات
مولا! یہ میری بات سدا ہی بنی رہے

ہر بات تیری کرتی رہی میرے دل میں گھر
میری بھی گفتگو میں یہی چاشنی رہے

آقا! اندھیری رات ہے اور دور کا سفر
پیش نگاہ رخ کی ترے روشنی رہے

دنیا میں رہے پر نہ یہ دنیا کا ہو رہے
دل دو جہاں کی حرص سے آقا غنی رہے

موت و حیات ایک ہوں مقصد لئے ہوئے
آقا ترے عدو سے ہمیشہ ٹھنی رہے

گھر میں کبھی جو میرے بھی تشریف لائیں آپ
قسمت کا یہ شکیبہ ہمیشہ دھنی رہے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

کرم کی برکھا ، عطا کی رم جھم ، نبی کی رحمت کہ بیکراں ہے
پھوار بن کے برس رہی ہے ، سکون دل کا، قرارِ جاں ہے

عظیم مشفق ، عجیب رحمت ، جو مسکرائیں بہار آئے
کلی بھی کھل کے درود بھیجے ، چمن بھی دیکھو کہ مشک ساں ہے

وہ نوری گنبد ، منارے نوری ، طواف کرتے ہیں آ کے نوری
وہ کیف پرور سی اک خموشی ، عجیب موسم ، عجب سماں ہے

ہیں حسن سارے نثار ان پر ، تو عشق وارے ہے جان ان پر
وہ عکسِ جاناں کہ جانِ جاناں ، وہ جانفزا ہے کہ جانِ جاں ہے

غمِ زمانہ کے مارے لوگو! نہ ڈھونڈو جگ کے سہارے لوگو
قسمِ خدا کی سب آفتوں میں ، وہی اماں ہے وہی اماں ہے

حضور ان کے شکیب پیشی ، ہے کتنی بوجھل ندامتوں سے
مگر زمانے میں بڑھ کے اُن سے ، روفِ کوئی ، نہ مہرباں ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

قلب و نگاہ کشتہ دیدار مصطفیٰ
 ذہن رسا ہے گھائل افکار مصطفیٰ

مجھ کو ہے ان کے عارض گلغام کی قسم
 مینارِ نور، سیرت و کردار مصطفیٰ

ہوش و خرد شکار تو قلب و نظر نثار
 ہر مرغِ خوش خیال، گرفتار مصطفیٰ

دُرّ یتیم، گوہر یکتائے روزگار
 عالم تمام حلقہء انوار مصطفیٰ

گیسوائے گیتی آ کے سنوارے ہیں آپ نے
 کتنا مشاطہ کار تھا انزائے مصطفیٰ

دو بول ان کے گوش میں رس گھول گئے ہیں
کتنی کشش نواز ہے گفتارِ مصطفیٰ

جس کے خیال و خواب میں صورت ہو آپ کی
مرتا کبھی نہیں ہے وہ بیمارِ مصطفیٰ

ہر اک نبی ولی نے ہی پایا ہے ان سے فیض
پیشانی سے جھلکتے تھے انوارِ مصطفیٰ

شیرازہ بندِ عالمِ عشق و رضا وہی
باقی ہر ایک شے ہے پرستارِ مصطفیٰ

تکمیل دین و خلق ہوئی ان کی ذات پر
کس درجہ دلنشین تھے اطوارِ مصطفیٰ

اُس غمِ ربا کا درد ہے درماں مرے لئے
میں ہوں شکیبِ ازل ہی سے بیمارِ مصطفیٰ

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

اللہ اللہ لگن مدینے کی
 میٹھی میٹھی اگن مدینے کی
 کیسا رنگیں ہے نور و نکہت سے
 دیکھو دیکھو چھبن مدینے کی
 چین لینے کہیں نہیں دیتی
 میرے دل کو لگن مدینے کی
 مشک افشاں فضا میں اس کی
 خاک رشک چمن مدینے کی
 میری یادوں میں میری سانسوں میں
 اب ہے رہتی چھبن مدینے کی
 کیسی رنگیں ہے صبح طیبہ کو
 ہر شے مست و گن مدینے کی
 کتنی مہکے ہے کتنی چمکے ہے
 پھول ، خوشبو ، کرن مدینے کی
 میرے پاؤں میں صابر اک مستی
 ناچے چھن چھن چھن مدینے کی

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

چین تجھ سے قرار ہے تجھ سے
باغ تجھ سے بہار ہے تجھ سے

باعث کن فکاں تمہیں ٹھہرے
رنگ و نور و نکھار ہے تجھ سے

جامِ عرفاں مدام گردش میں
یا نبیؐ سب خمار ہے تجھ سے

ہر زمانے میں ، ہر خرابی سے
سیدھا رستہ سدھار ہے تجھ سے

غازہ حسن ، عشق کی گرمی

میرا سارا سنگھار ہے تجھ سے

ڈھل گیا سر میں جذبہ الفت

یہ فضا نغمہ بار ہے تجھ سے

جو کہیں بھی شکیب ٹھہرا نہیں

پایا دل نے قرار ہے تجھ سے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

مشتاق طور کا ہوں نہ انوارِ طور کا
 میں تو ازل سے پیاسا ہوں دیدِ حضورؐ کا
 خوابوں میں آ کے مجھ کو کبھی پھر نوازیئے
 میں مستِ خواب ہوں اسی لطف و سرور کا
 کچھ خاص اُس نگاہِ کرم سے پلائیئے
 جس میں نہ ہو خمار نہ خطرہ فتور کا
 ستر ہزار روز اُترتے ہیں قدسیاں
 گنبدِ ترا حسین ، ترا در ہے نور کا
 دنیا و آخرت میں ترے ساتھ میں رہوں
 ہر گز نہیں ہوں شیدا میں حور و قصور کا
 سرتاپا میں نیاز ہوں ، میں نغمہ ساز ہوں
 رسیا ہوں تیری نعت کا ، اس کے سرور کا
 صابر پڑھے جو نعت تو سر مست ہوں سبھی
 داؤد کے لحن میں یوں نغمہ زبور کا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

یہ سارا زمانہ ہے تشنہ تری رحمت کا
پھر ساقی اُمت دے پیانہ محبت کا

اک آگ محبت کی ہر دل میں لگاتا جا
ہر دل میں الاؤ ہو۔ روشن تری چاہت کا

اُترا ہے خمار اب تو ٹوٹے ہے بدن میرا
اب نشہ پلا ساقی پھر شوق شہادت کا

پھر اس کی تمازت سے جل جائیں عدو سارے
بھڑکا دے وہی شعلہ ایماں کی حرارت کا

وہ آگ لگے پھر سے صابر کے بھی سینے میں
پھر جس کے بھڑکنے سے شور اُٹھے قیامت کا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ہے فضا نغمہ خواں مدینے کی
 نعت پڑھ ہم زباں مدینے کی
 چھوڑ حور و قصور کے قصے
 چھیڑ اب داستاں مدینے کی
 شام مغرب کا ذکر رہنے دے
 بات کر مہرباں مدینے کی
 یہ پریشاں خیالی رہنے دے
 ڈھونڈ حرز و اماں مدینے کی
 ساری دنیا کو خوشبو دیتی ہے
 ہے صبا ، گل نشاں مدینے کی
 اس میں کون و مکاں سمائے ہیں
 ہے فضا بے کراں مدینے کی
 ہو گیا گو شکیب بوڑھا مگر
 آرزو ہے جواں مدینے کی

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ہر دل میں ان کے عشق کا جلوہ دکھائی دے
ہر نقشِ پا حضور کا ، کعبہ دکھائی دے

شیرِ خدا علیؑ ، کوئی فاروقؓ سا جری
خالدؓ سا سیفِ زن کوئی حمزہؓ دکھائی دے

قربِ خدا کا راستہ آسان کر گئے
ہر اک سے اعلیٰ آپ کا اُسوہ دکھائی دے

آتی نہیں ہے اس کو نظرِ واضحِ روشنی
دشمن تمہارا اندھا و بہرہ دکھائی دے

جلوہ ہے ان کا چار سو پھیلا ہوا مگر
ہر کورِ چشم کو وہی پردہ دکھائی دے

صابرِ شکیبِ زندگیِ خطرات کا سفر
سر پر حبیبِ پاک کا سایہ دکھائی دے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

شانِ خدا ، والا حشم ، شاہِ اُمم

زیرِ نگینِ عرب و عجم ، شاہِ اُمم

نورِ خدا ، خیرِ الوری ، شمسِ لضحی

کانِ عطاء ، جود و کرم ، شاہِ اُمم

تحدیثِ کن ، نورِ کہن ، شاہِ زمن

عرشِ بریں ، زیرِ قدم ، شاہِ ام

صاحبِ قراں ، روحِ رواں ، رازِ نہاں

ختمِ رُسل ، عالی ہمم ، شاہِ اُمم

حسن بیاں ، شیریں زباں ، شیریں سخن
مولائے کل ، فیض اتم ، شاہ اُمم

حسن ازل ، چہرہ ترا ، روشن ترین
اجمل حسینم ، شمع حرم شاہ اُمم

اطہر ترین ، اکمل ترین ، اعلیٰ ترین
پاکیزہ تر ، تیرا حرم ، شاہ اُمم

سب انبیاء ، سب اولیاء ، زیر نگین
روح الامیں چوئے قدم ، شاہ اُمم

شاہ شہاں ، قطب جہاں ، راز نہاں
اے قبلہء دارا و جم ، شاہ اُمم

اے شعشعہ حسنِ ازل ، جلوہ ترا
روشن ترین ، تیری قسم ، شاہِ اُمم

اے مستغاث و مستطاب و مستجاب
شاہاں میں کروں کیسے رقم ، شاہِ اُمم

یہ زندگی ، یہ بندگی ، مولا تری
ہر دم رہے یہ چشمِ نم ، شاہِ اُمم

نعتیں تری کہتا رہوں ، جیتا رہوں
جب تک رہے سینے میں دم ، شاہِ اُمم

مجرم بڑا ، بے آسرا ، صابر ترا
روزِ حشر ، رکھنا بھرم ، شاہِ اُمم

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

چہرہ مرے رسولؐ کا رب کی کتاب ہے
 سرخی لبوں کی باعثِ رشکِ گلاب ہے
 گردنِ صراحی دار ہے ، پتلی ، طویل ہے
 گیسو ہیں تابدار عجب آب و تاب ہے
 زلفِ دو تا وہ شانوں کو چھوتی ہے اس طرح
 گویا سیاہ ابر کی فصلِ شباب ہے
 گہری سیاہ آنکھوں میں ڈورے وہ سرخ سرخ
 پلکوں کی ٹھنڈی چھاؤں شفاعتِ مآب ہے
 ستواں وہ انفِ پاک تو ابرو کمان دار
 طہِ جبینِ عشق کا گویا نصاب ہے
 ان کے قدمِ پاک پہ قربان دو جہاں
 رفتارِ سبک ، باوقر ، مقصودِ یاب ہے
 صابرِ شکیب ان کا سراپا ہو کیا بیاں
 پیکرِ سراپا نور کا ، رحمت کا باب ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

دیوانے مصطفیٰؐ کے اماں بیچتے پھریں
 مستی میں آ کے رازِ نہاں بیچتے پھریں
 ہوش و خرد کا نام و نشاں بیچتے پھریں
 اپنے خیال و خواب و گماں بیچتے پھریں
 جنت تو ان کی روضہ خیر الانام ہے
 لاکھوں کروڑوں باغِ جناں بیچتے پھریں
 یہ قلب و جاں نہیں ہے تری اک نظر کا مول
 اس کیلئے وہ سارے جہاں بیچتے پھریں
 مرضی ہے ان کی جس کو بھی چاہیں کریں قبول
 لاکھوں درِ حضور پہ جاں بیچتے پھریں
 گو شوق دید اُن کا ہے ہر خاص و عام کو
 کچھ چشم و قلب و روحِ تپاں بیچتے پھریں
 صابرِ تھکیب شوقِ شہادتِ عجیب ہے
 وہ نقدِ جاں کو رقصِ کناں بیچتے پھریں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

عشق حبیبِ جس کیلئے حرز جاں نہیں
پُر کیف اُس حیات کی کچھ داستاں نہیں

وارفتہ تیرے حُسن پہ ہے ساری کائنات
چرچا ترے جمال کا ہوتا کہاں نہیں

گر تیرا عشق ہے تو بڑا سرفراز ہوں ا
گر تیرا درد ہے تو غمِ دو جہاں نہیں

سوچا تو بہت دور مری فکر نے تجھے
پہنچا ترے مقام کو پھر بھی گماں نہیں

قدسی طواف کرتے ہوں جس کا بھد نیاز
دو جا تو اس جہاں میں کوئی آستاں نہیں

دشتِ بلا ہو اور کڑی دھوپ کا سفر
سایہ ہو تیرا سر پہ تو میں بے اماں نہیں

ہو جس کی بات عین وحی ، تیری ذات ہے
تجھ سے بڑا تو حق کا کوئی ترجمان نہیں

تجھ سا کوئی رؤف نہ کوئی رحیم ہے
تجھ سا کوئی شفیق نہیں مہرباں نہیں

ان کی عطا سے نعت کے کچھ شعر ہو گئے
خامہ و گرنہ عرصے سے صابر رواں نہیں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

حسن کا بانگین مدینے میں
 عشق کا پیرہن مدینے میں
 شہر یار سخن مدینے میں
 منبع علم و فن مدینے میں
 آ کے نوری طواف کرتے ہیں
 تختِ شاہِ زمین مدینے میں
 مہر ذروں کو جو بنا ڈالے
 پیرِ شیخ قرن مدینے میں
 ایسی جنت بھلا ملے گی کہاں
 زیرِ چرخ کہن مدینے میں
 ان کی رحمت گھٹاؤں کی صورت
 سر پہ سایہ فگن مدینے میں

پیکرِ حسن ہر سو جلوہ نما
 صورتِ ذوالہمن مدینے میں
 نخلِ امید بارور ہیں سبھی
 روحِ سرو و سمن مدینے میں
 ان کی خوشبو رچی ہواؤں میں
 آئے بوئے ختن مدینے میں
 اپنے صابر کو اب بلا لیجئے
 چوے تیرے جن مدینے میں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

عید میلاد ہے شاہ کونین کی ، شادیاں خوشی کے بجاتے چلو
کیسی مستی میں ہے آج خلقت سبھی ، جھوم کر ان کی نعتیں سناتے چلو

آج نعمت خدا کی ہوئی ہے تمام ، لوٹ لو لوٹ لو آج ہے فیض عام
بن کے آیا جو رحمت جہاں کیلئے ، جشن میلاد اس کا مناتے چلو

ساز پردل کے چھیڑو وہ نغمے نئے ، وجد میں آئے سارا جہاں بن پیئے
رنگ ایسا جسے نہ کبھی ماند ہو ، ذکر ان کا لبوں پہ سجاتے چلو

اک وہی ہیں مرا مقصد و مدعا ، کاش آجائیں وہ سب کرو یہ دعا
شوق دیدار ان کا اگر دل میں ہے ، اپنی آنکھوں سے پردہ ہٹاتے چلو

آج خوشیوں میں شامل ہیں جن و ملک ، رنگ بکھرا ہے اُس کا زمیں تا فلک
کوئی تم بھی مسرت کا ساماں کرو ، بام و در آج اپنے سجاتے چلو

تم سدا جب پڑھو گے درود و سلام ، مل ہی جائے گا صابر تمہیں بھی دوام
دل پہ لکھ کر نبی جی کی رحمت کا نام ، عشق احمد کا جھنڈا اٹھاتے چلو

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

سرِ مرثاں چراغاں کر گئے ہیں

مری بخشش کا ساماں کر گئے ہیں

ان آنکھوں میں رخ روشن سے اپنے

وہ شمع اک فروزاں کر گئے ہیں

مری سانسوں کو یادوں سے بسا کر

مجھے بھی گل بداماں کر گئے ہیں

وہ مجھ پر اور اک احسان کر کے

پشیمان کو پشیمان کر گئے ہیں

مرے بے زار دل کو آ کے صابر

تبسم سے وہ شاداں کر گئے ہیں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

تجھے کیا بھلا بے بصر جانتے ہیں

تری قدر اہل نظر جانتے ہیں

یہ تارے ، یہ شمس و قمر جانتے ہیں

یہ دن رات شام ، و سحر جانتے ہیں

ترے عشق کی قدر و قیمت ہے کتنی

اولیںؑ و بلالؑ و خضرؑ جانتے ہیں

ابوبکرؓ و فاروقؓ ، عثمانؓ و حیدرؓ

وہ خود کو نہ تجھ سا بشر جانتے ہیں

وہ عمارؓ و یاسرؓ ، انسؓ ، وحیہ کلبیؓ

وہ عرش بریں تیرا در جانتے ہیں

اُحد کے شہیدوں کا جذبہ تو دیکھو
وہ مرنے کو تجھ پہ امر جانتے ہیں

ملی سب کو عزت ہے نسبت سے تیری
حوالہ ترا معتبر جانتے ہیں

وہی جیتے جو جاں کی بازی ہیں ہارے
وہی زندہ جو تجھ پہ مر جانتے ہیں

ازل سے ابد تک زمانے انہی کے
وہ ہر اگلی پچھلی خبر جانتے ہیں

تری نعت کہتے تھے حسانؓ ثابت
ہنر ہم سے کیا بے ہنر جانتے ہیں

بشارت سبھی جس کی دیتے تھے صابر
تجھے نور کی وہ سحر جانتے ہیں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

جانانِ کرمِ جانان ، رکھ میرا بھرمِ جانان
ترے لطفِ کرم سے اب ، رہے کوئی نہ غمِ جانان

اب اور میں کیا مانگوں اک تیرے سوا جانان
گر تو جو نہیں کیا ہے پھر دینِ دھرمِ جانان

نہ سایہ نہ ہم سایہ ، نہ دھن ہے نہ سرمایہ
جینا ہے بہت مشکل ، بن تیرے کرمِ جانان

کوئی تجھ سا تو خالق نے پیدا نہ کیا ہرگز
نہیں تجھ سا حسینِ کوئی ، ہے تیری قسمِ جانان

ہر گوشہ مرے دل کا اب نور سے روشن کر
بن جائے یہ گھر تیرا پھر رشکِ حرمِ جانان

ہو ختم تجسّسِ سب صابر کا مرے مولاً
قسمت سے ملے تیرا گر نقشِ قدمِ جانان

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

موہن مدینے والے ! آفتوں کو ٹالنا
تیا ڈوب چلی موری ، پار تو اتارنا

نوری نوری مکھڑے پہ تاج ہے لولاک کا
تہی مورے ڈھول ، ماہی تہی مورے رانجھنا

والشمس رخ تورا ، واللیل زلفیں
مازاغ اکیوں کا کیسے کروں سامنا

وقت نزع کا ہو یا دن ہو حساب کا
میں ہوں پریم داسی توری ، موہے نہ بسارنا

ٹوٹ گئے تار سارے من کی ستار کے
پلکیں اٹھا کے ذرا نجر اک ڈالنا

صدقے خدائی ساری تورے اک ناز پر
موری اور دیکھ موہن! من پرچاونا

سہی نہ جدائی توری گئی خود ہر سے
درس کی پیاسی ہوں میں ، موہے بھی نوازنا

منوا کے چین خواجہ! اکیوں کی آس ہو
کبھی تو بجا دو آ کے ان کی بھی پیاس نا

رحمتوں سے فیض توری منکروں نے پایا ہے
بطحا کے چاند کرو مورے من چاننا

بے بس جان موہے ہر کوئی روندے ہے
میں ہوں او بھاگن موہے کر جا سھاگنا

ترست ہوں نے رینا ، آوت ہے ناہیں چینا
کبھی پھیرا پاؤ مولا! صابر کے آنگنا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

دل کے ہزار روگ تھے اور آفتیں کئی
آ کے نبیؐ کی یاد مجھے شاد کر گئی

پڑمردہ تھا ضمیر ، مری سانس تھی رکی
عشقِ نبیؐ سے مجھ کو ملی زندگی نئی

شرمائے مشک کو بھی تری زلفِ عنبریں
آفت ہے عاشقوں کیلئے چشمِ سرمئی

عشقِ نبیؐ کمال تھا حضرت بلالؓ کا
جب تک اذان آ کے نہ دی ، بھور نہ بھئی

سورج ہے مُستنیر ترے رخ کے نور سے
بالہ ہے گرد نور کا ، رنگت ہے چمپئی

تجھ پہ حبیبِ ! ختم ہوئیں سب فضیلتیں
کیا سچ رہی ہے فرق پہ دستارِ نقرئی

صدقہ خدا کا اب تو نظر سے نوازیے
اب تو حبیبِ ! زندگی کی شام ہو گئی

تو کیا ہے؟ اور کیا ہے بھلا شاعری تری
تجھ سے شکیب پھرتے ہیں واں نامور کئی



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

مجھ پر بھی وہ نگاہِ کرم پھر سے باز کر
اے مست ناز مجھ پہ بھی اب مشقِ ناز کر

محبوبِ دو جہاں ہو ، ملے عشق کی دعا
تازہ مرے وجود میں پھر سوز و ساز کر

وہ خاص بات کیا تھی چھپائی گئی ہے جو
مجھ پر بھی فاش اب تو ”ما اوچی“ کا راز کر

رکھ دو کبھی جو ہاتھ تو پتھر بھی موم ہو
پتھر سے میرے دل کو بھی آقا گداز کر

پڑھتا ہوں میں نماز تو ہوتی نہیں قبول
صابر کی اس نماز کو آکر نماز کر

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

رنگ ، خوشبو ہیں ، نور ہیں آقا

خود ہی جلوۂ طور ہیں آقا

رب نے ان کو کہا سراج منیر

وجہ خلق و ظہور ہیں آقا

تال اور سر کا امتزاج حسین

نغمہ ہائے زیور ہیں آقا

ہر نبوت میں نور تھا ان کا

دینِ اطہر ظہور ہیں آقا

ان کی نسبت ہے نور کی نسبت

روشنی کا وفور ہیں آقا

سارے نبیوں کے مرتبے عالی
پر وہ صدرِ صدور ہیں آقا

ہر نئی صبح ، رنگِ نولے کر
نغمہ ہائے طیور ہیں آقا

وہی مشکوٰۃ ہیں زُجاج بھی ہیں
الغرض نور و نور ہیں آقا

دیکھتے سنتے ہر کہیں سے ہیں
ایسے حاضر حضور ہیں آقا

محو گردش ہیں ان کے گرد زماں
قطب چودہ ثغور ہیں آقا

کچھ نہیں یہ یہ تکیبِ وجدانی
اس کا فن و شعور ہیں آقا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

اے سید کونین مجھے تیری قسم ہے
کب تجھ سا زمانے میں کوئی والا حشم ہے

ہر حسن نے پائی ہے ضیاء نور سے تیرے
تو نورِ ازل ، شمسِ حرا ، شمعِ حرم ہے

فردوس کے اشجار کی زینت ہے ترا نام
اور نام ترا عرش کے پایوں پہ رقم ہے

اگلی ہوں کہ پچھلی ہوں سبھی اُمّتیں تیری
تو ”کافۃ للناس“ ہے تو شاہِ ام ہے

ہر شے جہاں کی رب نے بنائی ترے لئے
تو باعثِ تخلیق ہے تو لوح و قلم ہے

صد رشک جتاں اُس کا بنا ایک اک ذرہ
جس جا پہ پڑا ایک دفعہ تیرا قدم ہے

اک پل جو توجہ تری ہٹ جائے ہے مجھ سے
یہ ہست بھی میرے لئے اک ملک عدم ہے

کیا نفس و آفاق کی آفت نہیں ٹوٹی
زندہ ہوں اگر میں تو فقط تیرا کرم ہے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ہزار دلکش ہو یہ زمانہ تری محبت عزیز تر ہے
ہزار دل کا وہ لے نشانہ تری محبت عزیز تر ہے

نہ تجھ سے بڑھ کر حبیب کوئی، مریض دل کا طبیب کوئی
نہ کوئی منزل نہ آستانہ تری محبت عزیز تر ہے

تری ہی حُب پر بنا ہے رکھی جہانِ گل کی مرے خدا نے
کہ چل رہا ہے یہ کارخانہ تری محبت عزیز تر ہے

کوئی بھی رشتہ، کوئی تعلق نہیں ہے تیری ولاء سے بڑھ کر
ہیں باقی رشتے سبھی فسانہ تری محبت عزیز تر ہے

ترا ہی پہنوں، میں تیرا کھاؤں، تری عطاؤں کے صدقے جاؤں
ازل سے صابر ترا دوانہ تری محبت عزیز تر ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

جب سے ثنائے خواجہ کو خامہ اٹھا لیا
دونوں جہاں کا میں نے ہے مقصود پا لیا

یہ دل جو عرش تھا مرے رب کریم کا
الفت میں ان کی میں نے مدینہ بنا لیا

مجھ کو ترا خیال ہے ہر چیز سے عزیز
صورت کو تیری میں نے نظر میں بسا لیا

گنبد تمہارے روضے کا کتنا حسین ہے
آنکھوں کے راستے اُسے من میں سجا لیا

صابر شکیب کتنی ہے قسمت تری کھری
کہ دردِ مصطفیٰ کو ہے جاں میں سما لیا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ترے ابرو قوس قزح ، ترے گیسو گھٹائیں ہیں
ترے رخ کی تجلی سے پُر نور فضا میں ہیں

تری ریش مبارک ہے کہ چاند کا ہالہ ہے
تیرے لب ہیں کہ لعل یمن ، رحمت کی صدائیں ہیں

بن تیرے وسیلے کے سنتا ہے خدا کس کی
ہوتیں ترے صدقے ہی مقبول دعائیں ہیں

مُسکان پہ اک ان کی سو جان بھی قرباں ہے
دل کھینچنے والی کیا محبوب ادائیں ہیں

سولی پہ چڑھے کوئی دشمن سے لڑے کوئی
ان چاہنے والوں کی سب دور بلائیں ہیں

صابر نہیں کچھ شاعر ، بس نعت وہ کہتا ہے
کچھ نالے ہیں آپ ہیں پر سوز نوائیں ہیں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

کیا ابر سیہ نیساں سرکار کے گیسو ہیں
کیا زلفِ دو تا پچاں سرکار کے گیسو ہیں

واشمس کے چہرے پر واللیل ہیں وہ زلفیں
کیا نورِ فلک گرداں سرکار کے گیسو ہیں

دنیا و مافیہا کم ان سے ہیں قیمت میں
زرتار ہیں ، زر افشاں سرکار کے گیسو ہیں

برکاتِ صحابہ تھے وہ مومئے مبارک تو
کیا چینِ دل خاصاں سرکار کے گیسو ہیں

سیف اللہ کی ہر فتح زلفوں کے تصدق تھی
ٹوپی میں بصد ارماں سرکار کے گیسو ہیں

جب مانگ نکالیں تو اک نور چمک اٹھے
کیا نور فزا زلفاں سرکار کے گیسو ہیں

شانوں کو وہ بوسہ دین ، چو میں کبھی رخسارے
کیا عنبر و مشک افشاں سرکار کے گیسو ہیں

سوتے میں بھی وہ گیسو شانہ کئے لگتے تھے
پیراستہ پر افشاں سرکار کے گیسو ہیں

اُن زلفوں کی حرمت کو کیا جانے تھکیب اب تو
وہ جانِ حرم ، جاناں سرکار کے گیسو ہیں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ترا نام جنت کے پتوں کی زینت

ترا نام طوبیٰ کی شاخوں کی زینت

ترا نام عرشِ بریں پر رقم ہے

وہی ہے فرشتوں کی آنکھوں کی زینت

حسینانِ جنت کے سینوں پہ لکھا

وہ فردوس کے سارے باغوں کی زینت

ترا نام سارے دلوں کی ہے دھڑکن

تھا آدم کے دونوں ہی شانوں کی زینت

وہ جنت کے دروازوں پر بھی ہے کندہ
وہی نام سب آسمانوں کی زینت

ترا نامِ نامی مصائب کا حل ہے
سلیمان کی مہروں ، نگینوں کی زینت

تری قدر سدرہ . نشیں جانتا ہے
ترا نام سدرہ کے پردوں کی زینت

یہ صابر کے سینے میں دھڑکن ہے تیری
ترا حُسن . سب نازنیوں کی زینت



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

سیر ہے جس کی چودہ طبق میں ، جس کا عرش نشانہ ہے
جس کا فرش پہ سایہ نہیں ہے وہ محبوبؑ یگانہ ہے

ان کا ذکر بلند کیا ہے ، خود بھی اُن کا ذاکر ہے
ان کا ذکر ہے ہر اک لب پر ، انکی نعت ترانہ ہے

اُن کی سیرت اعلیٰ سیرت ، اُسوہ ان کا حسنہ ہے
ان کی عظمت کے گن گاتا ہر اپنا بیگانہ ہے

ان کے عشق کے رنگ ہزاروں ، رنگ میں ہیں نیرنگ ہزاروں
عالم ، سالک ، مست ، قلندر اور کوئی دیوانہ ہے

بندہ اپنے نفس کا ہوں نہ بندہ دنیا داروں کا
میں ہوں بندہ اُس کا صابر جو ان کا مستانہ ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

کیا خوب ، حسین ، زیبا محبوب کی آنکھیں ہیں
ہر رنگ میں وہ یکتا محبوب کی آنکھیں ہیں

آنکھوں کی سفیدی میں مازاغ کے ڈورے ہیں
بن سرے کے سرمہ سا محبوب کی آنکھیں ہیں

شفقت ہے بڑی ان میں رحمت ہے بڑی ان میں
نہیں جن کا کوئی ہمتا محبوب کی آنکھیں ہیں

جو دل میں گزرتی ہے وہ بات بھی جانیں ہیں
سب جانیں مضیٰ فردا محبوب کی آنکھیں ہیں

وہ فرش پہ بیٹھے ہی اُس عرش کو دیکھیں ہیں
حائل نہیں کچھ پردا محبوب کی آنکھیں ہیں

جوں سامنے دیکھیں وہ دیکھیں ہیں وہ پیچھے بھی
سب دیکھیں رکوع سجدہ محبوب کی آنکھیں ہیں

کب آنکھ کوئی اُن کے دنیا میں مشابہہ ہے
صابر وہ یک و یکتا محبوب کی آنکھیں ہیں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ترے حکم پر ملی ہے ملی جس کو بادشاہی
ترے فرق کو ہے زیبا یہی شان کجکلاہی

سبھی عزت و نبوت ہوئی ختم ہے تجھی پر
اسی مرتبے کی دیتی توی مہر ہے گواہی

کبھی اک جھلک دکھا دے نہیں چین ایک پل بھی
میں ہوں رات دن تڑپتا بن آب جیسے ماہی

میں تو خوش ہوں میرے مولا کہ گدا ہوں تیرے در کا
ترے در کے ہر گدا کا ہے مزاج پادشاہی

مرے غم پہ ہنسنے والے میں گرا ہوں آسماں سے
تجھے کیا خبر کہ آئی مرے دل پہ کیا تباہی

مرا کیا بنے گا اُس دم ، مرے آقا لاج رکھنا
مرے ہاتھ پاؤں دیں گے مرے جرم کی گواہی

یہی آرزوئے صابر یہی زندگی ہے اُس کی
میں انہی کا ہوں انہی کا رہوں مر کے یا الہی



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

پُر نور ، ضیا پرور سرکار کا سینہ ہے
ہر علم کا وہ مصدر سرکار کا سینہ ہے

ادراک سے بالا ہے اسرار کا معدن ہے
عرفان کا وہ محور ، سرکار کا سینہ ہے

ظہ بھی منزل بھی وہ مرشد کامل بھی
کیا نوری حسین پیکر ، سرکار کا سینہ ہے

وہ سینہ الم نشرح ، ہے فیض کا حنجینہ
کیا کان حیا اطہر سرکار کا سینہ ہے

وہ علم اور عرفاں کا بے پایاں سمندر ہے
انوار سے پُر ، انور سرکار کا سینہ ہے

وہ نور مجسم ہے ہر شے سے مقدم ہے
ہر بالا سے بالا تر سرکار کا سینہ ہے

حکمت کا ، معارف کا ، دانش کا خزانہ ہے
کیا افضل و اعلیٰ تر سرکار کا سینہ ہے

تری نعت پہ ہیں صابر مسرور نبی سرور
ترے شعروں کا بھی محور سرکار کا سینہ ہے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

اُسوہ حسنہ ، زندگانی آپ کی
ہے حیاتِ جاودانی آپ کی

عکس دیکھا جب خدا نے آب میں
تب ہوئی پیدا ، کہانی آپ کی

کھائی ہے جس کی قسم مالک نے بھی
وہ ہے مولا اک جوانی آپ کی

تھے ازل سے تیرے چہرے ہو رہے
حشر تک دنیا دوانی آپ کی

ہو گی دنیا کو سہاروں کی طلب
مجھ کو کافی پاسبانی آپ کی

حال اپنا کیا بتاؤں آپ کو
یا نبیؐ بس مہربانی آپ کی

اشک میں تیری محبت ڈھل گئی
پاس میرے ہے نشانی آپ کی

مر کے بھی میں پھر دوبارہ جی اٹھوں
مژدہ پاؤں گر زبانی آپ کی

اپنی بخشش کا برأت کا پیام
سننا چاہوں گا زبانی آپ کی

ہے فصاحت کا بلاغت کا نچوڑ
نعتِ صابر میں روانی آپ کی

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

محمد کی ہے سب جہانوں میں شہرت، ہمیشہ رہی ہے ہمیشہ رہے گی
انہی کے سبب سے ہے اللہ کی رحمت، ہمیشہ رہی ہے ہمیشہ رہے گی

محمد کی تعریف خالق نے کی ہے، یہ جن و بشر اور ملائک نے کی ہے
انہی کے تصدق سے آدم کی عزت، ہمیشہ رہی ہے ہمیشہ رہے گی

انہی کو پکارا پڑی جب بھی مشکل، وہی راستہ ہیں وہی میری منزل
انہی پہ ہوئی ختم ہر اک مسافت، ہمیشہ رہی ہے ہمیشہ رہے گی

وہ ملجا وہ ماویٰ وہ آقا و مولاً، وہی سب سے اول وہی سب سے اولیٰ
مجھے تو ازل سے انہی کی ضرورت، ہمیشہ رہی ہے ہمیشہ رہے گی

فدا ان پہ خالق ہے خلق خدا ہے، مراد دل بھی ان پہ سدا سے فدا ہے
وہ محبوب اور کہ ان سے محبت، ہمیشہ رہی ہے ہمیشہ رہے گی

نہیں جب کوئی مہرباں ان کے جیسا تجھے غم ہے کیسا مجھے غم ہے کیسا
ترے حال پر تو تھکیب ان کی شفقت، ہمیشہ رہی ہے ہمیشہ رہے گی

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

دیا دم دم انکی آتی ہے
 موہے اپنی اور بلاتی ہے
 یاد ان کی یوں ترپاتی ہے
 جوں ندیا شور مچاتی ہے
 تری چشم شفقت ہر لحظہ
 مورے من کے روگ مٹاتی ہے
 ترے شہر کی آقا اب مجھ کو
 رہ رہ کے یاد ستاتی ہے
 تری اُمت تیری آمد کا
 ہر سال ہی جشن مناتی ہے
 اک تیری عنایت تیری عطا
 منگتے کو شاہ بناتی ہے

تری ایک تجلی ہلکی سی
 مورے ہر دم ہوش اڑاتی ہے
 مری تنہائی کی سرسر بھی
 موہے توری نعت سناتی ہے
 ترا سنگ نہ ہو تو پھر جگ کی
 کوئی شے نہ من کو بھاتی ہے
 جب نیند نہ آئے یاد تیری
 دے لوریاں ، مجھے سلاتی ہے
 ہلکا سا تبسم لب پہ ترے
 جوں کوئی کلی مسکاتی ہے
 صابر کی حالت غیر ہو جب
 تری یاد اُسے بہلاتی ہے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

سُر سے سُر اور تال ملا کے
 نغمے چھیڑو صل علی کے
 یہ تو ابدی راگ ہے ایسا
 لطف بڑھے ہر بار ہی گا کے
 ہر ہر تال پہ جھومے دنیا
 ناچ پٹنگے پر کٹوا کے
 مطرب نے پھر چھیڑا نغمہ
 دھڑپت ، طبلہ ساز بجا کے
 من کے تار بھی چھیڑ دیئے ہیں
 بھیروں مالا کونس سنا کے
 محفل رنگ پہ آنے لگی ہے
 دپک کو ملہار بنا کے

حُسن ہے انکا اور بھی نکھرا
 مہندی کجلا مانگ سجا کے
 چندا آئے سیس نوائے
 سورج گزرنے منہ کو چھپا کے
 صحن چمن میں پھول کھلے ہیں
 تیرا اک اک رنگ چرا کے
 دل کے تاروں نے چھیڑے ہیں
 نعت کے نغمے، طرز بنا کے
 اُن کے صدقے دیجے شہادت
 جو شاہد ہیں کرب و بلا کے
 مانا بڑا ہی مجرم ہوں میں
 دل تو رکھئے اب مُسکا کے
 دید سے اپنی اس کو نوازو
 صابر کو طیبہ بلوا کے
 ان کی نعت میں صابر لکھوں
 دھنک کے سارے رنگ ملا کے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

دلوں کی سکینت ترا نام نامی
 اے نورِ مجسم اے ماہِ تمامی
 ہیں گرویدہ تیرے سبھی خاص ، عامی
 لبھائے دلوں کو تری خوش کلامی
 ازل سے ابد تک زمانے ہیں اس کے
 کہ چھپتا نہیں ہے وہ ماہِ تہامی
 ہے حل مطالب یہی اسمِ اعظم
 وظیفہ سبھی کا یہ اسمِ گرامی
 ترا قولِ فیصل ہے مانا سبھی نے
 ہے تیری عدالت مکمل دوامی
 خدا کی رضا ٹھہری تیری رضا میں
 عمل میں ترے پھر رہے کیسے خامی

محبت کی تیری نہیں حد ہے کوئی
 ترے عاشقوں میں ہیں سعدی و جامی
 ہوں عربی کہ عجمی ہوں چینی کہ رومی
 سبھی تیرے نوکر سبھی تیرے حامی
 جو چھوٹے سے پیالے میں انگلی ڈبو دیں
 پیے سارا لشکر مٹے تشنہ کامی
 یہی ہے عبادت یہی دین صابر
 تری مدح کرتا رہے وہ مدامی



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

آیا ترا خیال کھڑا سوچتا رہا

پایہ ترا جمال کھڑا سوچتا رہا

تھا سوچنا محال کھڑا سوچتا رہا

وہ عظمت و کمال کھڑا سوچتا رہا

بہنچی نہ میری سوچ ترے نقش پا کو بھی

کیا ہے تری مثال؟ کھڑا سوچتا رہا

اک اک مہینہ گھر نہ ترے چولہا جل سکا

نہ مال نہ منال! کھڑا سوچتا رہا

صدیوں کا کام کر دیا تھوڑے سے وقت میں
میں تیرے ماہ و سال کھڑا سوچتا رہا

اوقات میری کیا ہے ، مری کیا بساط ہے
پوچھیں جو آپؑ حال کھڑا سوچتا رہا

گو تیرے پیٹ پر بھی تھے پتھر بندھے ہوئے
چلتا رہا کدال ، کھڑا سوچتا رہا

سب کچھ لٹا ، زبان پہ شکرِ خدا رہا
کیسی تھی تیری آل؟ کھڑا سوچتا رہا

سرکار! تیری نعت لکھے ، کیسے لکھ سکے
صابر کی کیا مجال کھڑا سوچتا رہا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ماکان و مایکون کے مخبر مرے نبی
سب حکمتوں کے ایک مدبر مرے نبی

کوئی نبی بھی دوسرا اُمی لقب نہیں
خیر البشر ہیں اور مبشر مرے نبی

ہر ایک شے جہاں کی بنی اُن کے سامنے
تخلیق رب کے پہلے مبصر میرے نبی

محشر میں انبیاء بھی دے جائیں گے جواب
بس ایک وہ شفیع موثر مرے نبی

چودہ ہزار سال رہے قرب خاص میں
وہ نور و شاہکارِ مصور مرے نبی

ان سے تو کچھ چھپایا رب نے کبھی نہیں
ہر شے کو کر رہے ہیں منور میرے نبی

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

تیری طلب میں بیت گئی زندگی تمام
چرنوں کو چوم چوم ہوئی بندگی تمام

مرنا بھی عبث ہے مرا جینا بھی ہے فضول
بن تیرے میری زندگی ، شرمندگی تمام

سورج کو چاند تاروں کو سارے نظاروں کو
تیری جبین سے ملتی ہے تابندگی تمام

ہے ابتداء سے تا ابد تیری ذات پاک
ہے ختم تیرے نام پہ پابندگی تمام

سب کی نجات تیرے کرم پر ہے منحصر
تیری عطا سے اس کی ہے وابستگی تمام

تسکین جاں کو ہوتی نہیں ہے سجود سے
ملتی ہے تیرے فکر سے وارستگی تمام

معلوم ہی نہیں ہے کہ جانا کدھر کو ہے
صابر کے حال زار پہ وارستگی تمام



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

اے مرکز و روحِ رواں ، اے جانِ جاں اے جانِ جاں

اے اطمینانِ قلب و جاں ، اے جانِ جاں اے جانِ جاں

اے نورِ چہرہٴ مہ و شاں ، اے جانِ جاں اے جانِ جاں

تجھ پہ فدا ہیں سب جہاں ، اے جانِ جاں اے جانِ جاں

کبھی دل میں ہو ، کبھی طیبہ میں ، کبھی عرش پر ، کبھی کعبہ میں

تجھے ڈھونڈوں اب میں کہاں کہاں ، اے جانِ جاں اے جانِ جاں

اک میں نہیں ، اک دو نہیں ، ترے شیدا ملتے ہیں ہر کہیں

ہر شے میں ہے تیرا نشان ، اے جانِ جاں اے جانِ جاں

پھر آ سفرِ معراج کر ، پھر آ کے ذرے سراج کر
تری راہ تکتی ہے کہکشاں ، اے جانِ جاں اے جانِ جاں

یہ فضائیں گرد سے اٹ گئیں وہ ادائیں عشق کی لٹ گئیں
کہیں ملتا انکا نہیں نشاں ، اے جانِ جاں اے جانِ جاں

سرکار! حرص و آز کے ہر سو دراز ہیں سلسلے
ملے اس شکیب کو اب اماں ، اے جانِ جاں اے جانِ جاں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

اس کا حسنِ ذاتِ امر ہے

وہ جدِ ساداتِ امر ہے

اُس پہ عیاں سب اولِ آخر

اُسکی اک اک باتِ امر ہے

وہ تھا ہر اک امر سے پہلے

آج تک وہ ذاتِ امر ہے

حدِ بیاں سے وہ ہے باہر


مرکزِ ذاتِ صفاتِ امر ہے

اُن زلفوں کے سائے سائے
رحمت کی برسات امر ہے

جس شب کو معراج ہوا تھا
قسم خدا کی رات امر ہے

گھائل جس کے لاکھوں اربوں
اُن نینوں کی گھات امر ہے

تو بھی ہمیشہ زندہ رہے گا
صابر ان کی نعت امر ہے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

لولاک کا سہرا اس کے سر ہے
 وہ مولا ہے وہ سرور ہے
 وہ معصوم ہے وہ عاصم ہے
 وہ طاہر ہے وہ اطہر ہے
 اس سا کوئی کہاں ہوا ہے
 کوئی کہاں اسکا ہمسر ہے
 اُس سا ہادی کہاں ملے گا
 اُس کا ہر اک حکم امر ہے
 وہ اول ہے وہ اعلیٰ ہے
 وہ عامر ہے وہ داور ہے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

محمد	دلدار	کے	مالک
محمد	سرور	،	وہ
محمد	مہکار	کی	اللہ
محمد	سالار	کے	آدم
محمد	اطوار	سادہ	وہ
محمد	سرکار	اعلیٰ	وہ
مکمل	اور	اکمل	کامل
محمد	مددگار	،	مدد
مددور	وہی	کے	ہر اک دور
محمد	ادوار	صدی	سال
وہ	رواں	،	سرور سہی وہ
محمد	احرار	روح	وہ
ہے	مہک	ہی	ہر سو
محمد	سار	جو	کھلے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

اس کی مدح کرو مدام
 اس کو لاکھوں کہو سلام
 وہ احمد ، محمود ، محمد
 سارے رسل کا وہی امام
 ملک ملک ہے اس کے حوالے
 کرے ہے مالک وہ اکرام
 بے حد دوری حدِ مکاں کی
 اس کیلئے ہے دو ہی گام
 اُس سا بروی کوئی کہاں ہے
 اس کی عطا اور کرم ہے عام
 ہو گئے حاصل اور مکمل
 مدد سے اسکی سارے کام
 اُس سے ملی ہے دلا سائی
 وہ دلا را ، دلا رام

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

م اور ح ، م اور دال

اُس سا کوئی ملے محال

اُس سا ہے کہ اُس سا ہو گا

اُس سا ملا کسے کمال

دعویٰ اس کا کامل اکمل

اسوہ اس دعویٰ پر دال

اُس سا کہاں سے وہ لائے گا

گنجوم لے آسماں صدہا سال

ہر اول سے اول ہے وہ

اس کیلئے ہے سارا حال

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ہر	نگاہ	جام	ہو	گئی
زلف	زلف	دام	ہو	گئی
بول	بول	ان	کا	سرمدی
بات	بات	عام	ہو	گئی
ابر	ابر	ان	کی	رحمتیں
موج	موج	دام	ہو	گئی
پھول	پھول	ان	کے	واسطے
فصل	گل	پیام	ہو	گئی
حرف	حرف	ان	کے	نام ہے
مدح	ان	کی	عام	ہو
ڈال	ڈال	گل	فشاں	ہوئی
ہے	ارض	لالہ	قام	ہو

ان کی نعت میں جو ڈھل گئی
 طرز خوش کلام ہو گئی
 چاہ ان کی ہے مری پناہ
 ہر قدم سلام ہو گئی
 ان سا کوئی کیسے ہو سکے
 خلق سب غلام ہو گئی
 ان کے ذکر پاک کے طفیل
 نعت اب مدام ہو گئی
 سروری چلی کہاں سے تھی
 ان پہ آ تمام ہو گئی
 فرق فرق ان کا تاج ہے
 ہر ڈگر نظام ہو گئی
 شامہ بھی مہک مہک گیا
 خوشبو ان کی عام ہو گئی
 صابر ان کی راہ جو چلا
 چال خوش خرام ہو گئی

سلام

سلام	عالم	سرور	اے	السلام
سلام	عالم	داور	اے	السلام
سلام	عالم	اطہر	اے	السلام
سلام	عالم	گوہر	اے	السلام
سلام	عالم	بصدیر	اے	السلام
سلام	عالم	مخوری	اے	السلام
سلام	عالم	عامر	اے	السلام
سلام	عالم	آدر	اے	السلام
سلام	عالم	صادر	اے	السلام
سلام	عالم	طاہر	اے	السلام
سلام	عالم	کاسر	اے	السلام
سلام	عالم	نادر	اے	السلام
سلام	عالم	دائر	اے	السلام
سلام	عالم	سائر	اے	السلام

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ہم کو درِ رسولؐ سے ہر آگہی ملی
اُس سے در سے ہر گدا کو سدا سروری ملی

معمور ہوا سرورِ عالم کے درد سے
سارے ہی عالموں کی اُسے داوری ملی

ہم کو دوائے درد ملی اسکے در سے ہے
اللہ کرم ، اُس سے ہے وہ والہی ملی

سگ ہم سے اُس کے در کے ہیں لاکھوں کروڑ ہا
ہر داسی اس کے در کی سکھی کام کی ملی

سودا سدا سے سر کو مرے اس کا ہی رہا
اُس سے لگاؤ ، دل لگی ، دل کی لگی ملی

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

وہ قائد احرار ہے وہ صاحب اسرار

وہ سید ابرار ہے وہ مالک و مختار

یہ مصر نہیں شہر محمدؐ کی گلی ہے

ہر لحظہ لگا رہتا ہے یاں عشق کا بازار

ہر ایک تڑپتا ہے سدا ہجر میں تیرے

ہر اک کی تمنا ہے ملے نعمت دیدار

لیلیٰ ہے ایک ایک تری دید کی پیاسی

مجنوں بھی تیرے ہجر میں روتا ہے زار زار

گل ہی نہیں گلزار سبھی مست مست ہیں
مجنون بید مجنوں کہیں نرگس بیمار

یہ عشق عجب عشق ہے مستی میں ہوش ہے
دامن پہ داغ ہے نہ گریباں ہے تار تار

صابر بھی پیاسا دید کا بے تاب بہت ہے
اٹھے مری جانب بھی کبھی چشم گہر بار



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

مِثاقِ انبیاء کی ہے ، اہل صفا کی ہے
عیدِ میلادِ اصل میں سنتِ خدا کی ہے

مالک نے عرشِ فرش سجائے خوشی میں تھے
سب قدسیوں کے جسم پہ خلعتِ عطا کی ہے

جب نورِ آمنہؑ کو ملا پھیلی سرخوشی
چوپائے بولے روشنی نورِ ہدیٰ کی ہے

پہنی تھی عرش و کرسی نے پوشاکِ نور کی
سدرہ کو روشنی ملی اب کے بلا کی ہے

قدسی تھے گردِ عرش کھڑے حلقہ باندھ کر
آراستہ جنت بھی ہوئی انتہا کی ہے

اہل جنات تھے خوشیوں کے نعمات گا رہے
اور مُشک سے مہکی ہوئی وسعت فضا کی ہے

گاتے تھے حور و غلاماں سبھی سر خوشی کے گیت
ہر اک زباں پہ نعت ہی خیر الوریٰ کی ہے

میلاد کا یہ جشن ہے موجب نشاط کا
اس سے بڑی خوشی نہیں اہل وفا کی ہے

نکلا ہو جیسے کالی گھٹاؤں سے آفتاب
ہر سمت پھیلی روشنی مہرِ حرا کی ہے

باقی ہیں عیدیں صرف اسی عید کے طفیل
ہے عید وہی جس میں خوشی مصطفیٰ کی ہے

لیلائے قدر سے بھی ہے افضل شبِ میلاد
محتاج وہ بھی تو اسی فیض و عطا کی ہے

”فلپ فرحوا“ میں جشن منانے کا حکم ہے
میری نہیں یہ بات کلامِ خدا کی ہے

جتنی خوشی مناؤ گے ایمان بڑھے گا
اس انبساط ہی میں خوشی کبریا کی ہے

لازم ہے شکرِ نعمت پروردگار کا
بعد از ثناء لب پہ صدا صلِ علی کی ہے

ہر ماہ آ کے نبیوں نے دی تھیں بشارتیں
حالتِ عجبِ خوشی سے دلِ آمنہ کی ہے

دائیاں بنی تھیں مریم و حوا و آسیہ
اللہ رے شان کیسی مرے مصطفیٰ کی ہے

احساں حلیمہ سعدیہ پر بھی کمال ہے
سوچو تو بات میرے نبی کی سخا کی ہے

آئی ندا کہ غسل کی حاجت نہیں انہیں
ہر عیب سے یہ پاک ولادت صفا کی ہے

کعبے نے جھک کے ان کی طرف سجدہ کر دیا
عظمت تو دیکھو کیسی حبیبِ خدا کی ہے

بیت سے گر گئے تھے سجدے میں سارے بت
کہنے لگے کہ آمد اُس نور الہ کی ہے

سب شرق و غرب ہو گئے روشن تھے اس طرح
کہ قصرِ شام دیکھے چشمِ آمنہ کی ہے

آتش کدہ مجوس کا تھا سرد ہو گیا
اہلِ عجم پکارے نشانی بلا کی ہے

کنگرے تھے قصرِ کسریٰ کے چودہ وہیں گرے
ابلیس رویا ہار یہ میری انا کی ہے

کہتے ہیں جس کو کشف و ہدایت کا سلسلہ
عشق حضور پاک میں بازی فنا کی ہے

ہوتے ہی پیدا سجدہ کیا رب کی ذات کو
کہنے لگے کہ بات فقط لالہ کی ہے

مخمل میں ان کا آنا قرین قیاس ہے
شفقت یہ خاص صاحب زلفِ دو تا کی ہے

میلاد کی یہ شان ہو صابر سے کیا بیاں
اس کی نہیں ہے بات یہ اُن کی عطا کی ہے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

آمدِ مصطفیٰ
ذکرِ صلِّ علی
مرحبا مرحبا
مرحبا مرحبا

سیدہ آمنہ! تیرے انگنا میں ہے
اُترا بدرالدجی
مرحبا مرحبا
مرحبا مرحبا

وہ محمدؐ ہے احمدؐ ہے محمودؐ ہے
شانِ ربِ علا
مرحبا مرحبا
مرحبا مرحبا

جس پہ قربان ہیں حسن والے سبھی
وہ حسینؑ دلربا
مرحبا مرحبا
مرحبا مرحبا

نسلِ آدم کا اعزاز ہے ، فخر ہے
وہ ہے کہف الوریٰ ، مرحبا مرحبا
مرحبا مرحبا

وہ ہے کامل ، مکمل ہے ، اکمل ترین
وہ ہے نورِ ہدیٰ مرحبا مرحبا
مرحبا مرحبا

صاحب صدر ہیں بزم کونین کے
وہ ہیں صدر العلیٰ مرحبا مرحبا

سب سے آخر میں آیا وہ بالا نشیں
خاتم الانبیاء مرحبا مرحبا

وہ جو آئے تو سب ظلمتیں مٹ گئیں
نکلا شمسِ حرا مرحبا مرحبا

ہر مکان لامکان اس کے زیرِ قدم
ہر وراء سے وراء مرحبا مرحبا

اصل ہر شے کی ہے وہ ہے امی لقب
ابتداء ، مبتداء مرحبا مرحبا

دیکھتے ہی لگائے دلوں کو گرہ
اس کی زلفِ دو تا مرحبا مرحبا

حشر تک ان سا تم ڈھونڈتے ہی رہو
وہ ہے خیر الوریٰ مرحبا مرحبا

جس سے حاصل کریں سارے ہی روشنی
وہ ہے شمس الضحیٰ مرحبا مرحبا

عقلِ انسان سے ، فہم سے ہے وراء
وہ شہِ دوسرا مرحبا مرحبا

مقصد و مدعا ، مصطفیٰ ، مرتضیٰ
ہادی و مقتدیٰ مرحبا مرحبا

کھینچ لیتی دلوں کو ہے اپنی طرف
ان کی ہر اک ادا مرحبا مرحبا

تیرے شایانِ شاں نعت کیسے لکھے
صابر بے نوا مرحبا مرحبا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

جلی جانتے جانتے ہیں خفی جانتے ہیں
مرے دل کی میرے نبی جانتے ہیں

چھپا کچھ نہیں وہ سبھی جانتے ہیں
ہے کیا چیز دل میں وہی جانتے ہیں

ہوں کیسا، میں کیا ہوں، میں کیا چاہتا ہوں
وہ سب میرے دل کی لگی جانتے ہیں

بنا مانگے بھرتے ہیں دامن وہ میرا
ضرورت مری وہ سبھی جانتے ہیں

ہے بخشش کو کافی حوالہ ہی ان کا
کسی غیر کو نہ ولی جانتے ہیں

حسین باغ جنت سمجھتے ہو جس کو
مدینے کی ہم تو گلی جانتے ہیں

ہو کیا پوچھتے میرے دردِ نہاں کی
وہ صابر کی سب بے کلی جانتے ہیں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

لوگ رب کا کلام پڑھتے ہیں
ہم رخ مہر تام پڑھتے ہیں

سید و سرور و سراج ہیں وہ
سارے ان پر سلام پڑھتے ہیں

نعت اک رابطے کی صورت ہے
نعت ان کی مدام پڑھتے ہیں

ان کی توصیف بس خدا جانے
ہم عقیدت کے نام پڑھتے ہیں

پڑھنے والے تو رخ کے مصحف کو
صبح پڑھتے ہیں شام پڑھتے ہیں

مُشک افشاں ہے ان کی سب محفل
عطر افشاں مشام پڑھتے ہیں

اُن نواسوں کے چہرے کیا ہوں گے
جن کو خیر الانام پڑھتے ہیں

کچھ بھی صابر نہیں ہے حسن عمل
بس درود و سلام پڑھتے ہیں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

قدرت کے دستِ خاص کا شہکار کون ہے
ملکِ خدا کا مالک و مختار کون ہے

ہیبت سے جن کی کانپنے لگتا تھا ہر عدو
اُن سا شجاع ، دلیر ، کماں دار کون ہے

دنیا میں یوں تو سینکڑوں جرنیل ہیں ہوئے
اُن سے بڑا جہان میں سالار کون ہے

جنگِ اُحد ہو غزوۂ بدر و حنین ہو
مشکل میں ان سا فاتح ادبار کون ہے

دنیا میں ایک ان کی شجاعت ہے بے مثال
خالدؓ ، علیؓ کا، حمزہؓ کا سردار کون ہے

وہ مرد سخت کوش ، بلا کیش تھے مگر
اُن سا رحیم ، نرم خو ، دلدار کون ہے

حکمت کا راز دان بڑا اُن سے کون ہے
اعلیٰ ترین مقام کا حق دار کون ہے

جس نے خدا کو دیکھا ہو ، جنت کو ، عرش کو
اُس سا کوئی بھی صاحبِ اسرار کون ہے

دشمن بھی معترف ہیں تری عز و شان کے
کرتا ترے مقام سے انکار کون ہے

صابر شکیب دنیا ہے بھولی ہوئی بڑی
دیکھے تو اُن سا صاحبِ کردار کون ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

خلد بریں نہ باغِ ارم کی تلاش ہے
مجھ کو نبی کے نقشِ قدم کی تلاش ہے

مجھ کو درِ حبیب کا صدقہ نصیب ہو
اربوں کی ہے نہ مجھ کو پدم کی تلاش ہے

اُس حسنِ جہاں تاب کے جلوے جہاں ہوں عام
مجھ کو تو ایسے ملکِ عدم کی تلاش ہے

سینے پہ ہاتھ رکھ دیں کبھی خواب میں وہ آ
اک بار مجھ کو ایسے کرم کی تلاش ہے

ان کے کرم سے میں ہوں غنی دو جہان سے
مجھ کو شکیبِ بیش نہ کم کی تلاش ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

عشق کو روشنی عطا کیجئے
 روح کو چاشنی عطا کیجئے
 یامی! مردنی سی چھائی ہے
 عزم پھر آہنی عطا کیجئے
 دے کے ارماں اب شہادت کا
 لذت جاں کنی عطا کیجئے
 رخ سے پردہ ہٹا کے اے مولاً
 اک جھلک درشنی عطا کیجئے
 جس میں ہر رنگ کے نگینے ہوں
 کشت وہ معدنی عطا کیجئے
 جس سے آئے مہک گلابوں کی
 نعت وہ گلبنی عطا کیجئے
 صاحب کشف ہو تیرا صابر
 اک نظر پنجبئی عطا کیجئے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

گدائے مصطفیٰ ، شکر خدا ہوں

عطائے مصطفیٰ ، شکر خدا ہوں

بنا ہوں ان کی خاطر ، ان کے صدقے

برائے مصطفیٰ ، شکر خدا ہوں

کسی دوجے پہ مرتا ہی نہیں ہوں

فدائے مصطفیٰ ، شکر خدا ہوں

میں ” رب امتی“ کا مدعا ہوں

دعائے مصطفیٰ شکر خدا ہوں

ملا ان کی عقیدت کا ہے خرقہ
قبائے مصطفیٰ شکرِ خدا ہوں

مری ہر بات کا محور وہی ہیں
نوائے مصطفیٰ ، شکرِ خدا ہوں

نہیں دنیائے دوں کی مجھ کو حاجت
بہائے مصطفیٰ ، شکرِ خدا ہوں

سدا کہتا ہوں صابر نعت ان کی
ثنائے مصطفیٰ ، شکرِ خدا ہوں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ہر دل ایمن ، طور نبیؐ کا
 ہر جا نور ظہور نبیؐ کا
 ان کی حب ہے بے حد بے کد
 عاشق ہے مسموم نبیؐ کا
 عالم ، فاضل ، فرزانہ ہے
 بے خود ہے ماجور نبیؐ کا
 سب کی فلاح کا ضامن ہے وہ
 بخشا ہوا دستور نبیؐ کا
 جان ہتھیلی پر رکھتا ہے
 ہر مست و مخمور نبیؐ کا
 پورا ہوا نہ ظاہر سب پہ
 حسن رہا مستور نبیؐ کا

بن مانگے ملتا ہے سب کچھ
 منگتا ہے مسرور نبیؐ کا
 اُس بندے کے کیا کہنے ہیں
 نذر ہو جو منظور نبیؐ کا
 فلک سے آگے لے جاتا ہے
 بخشا ہوا منشور نبیؐ کا
 ملے جو چشم تر کی نعمت
 بردہ ہے معمور نبیؐ کا
 مل کے دونوں لب چومیں ہیں
 نام ہے وہ مبرور نبیؐ کا
 نعت کا اک اک حرف یہ بولے
 شعر ہوں میں مصدر نبیؐ کا
 صابر کا تم پوچھتے کیا ہو
 لٹا پٹا مہجور نبیؐ کا



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

شکیل و شگرف و شنگول آقا
جیل و سندر و بہلول آقا

نخن وہ جامع و مانع ہے تیرا
نہیں جس میں ہے کوئی جھول آقا

ملی تھی دو جہاں کی ان کو شاہی
تھے کتنے سادہ و سلول آقا

وہی ہیں صدرِ بزم کون و ہستی
وہی ہر شے کی ہیں کندمول آقا

شگفتہ رو ، شگفتہ خو ہو مولاً
شگفتہ تر ہیں تیرے بول آقا

شفیق و مشفق و شافع محشر
بھرو دستِ کرم سے کول آقا

شگوفہ کار تیرے لب وہ شیریں
رہے ہیں کان میں رس گھول آقا

شہود و شاہد و مشہود ہو تم
شائل آپ کے انمول آقا

کھڑا مدت سے میں بھی منتظر ہوں
مرا بھی بھر دے اب کسکول آقا

مری طاقت کہاں کہ نعت لکھوں
رہے ہو میرے اندر بول آقا

تکلیب بے بھر پہ اب نظر کر
لگے اس کا بھی کوئی مول آقا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

عشق سرکار سے وہ ملی روشنی ، جس کا کوئی مماثل نہیں ہے
ایسی دل کو مرے اُس نے بخشی جلا ، آئینہ بھی مقابل نہیں ہے

میرے دل سے بھلا آپ کب دور رہیں ، دل ہے شیشہ تو وہ نور ہی نور ہیں
نور سے ان کے ہر شے عیاں ہو گئی ، دور اب کوئی منزل نہیں ہے

رب نے القاب ان کو دیئے ہیں بڑے ، جیسے انگشتری میں نگینے جڑے
انبیاء سارے ہیں شان والے مگر کوئی طہ منزل نہیں ہے

ایک شب جبکہ اہل مدینہ سبھی جاگ اٹھے تھے اک سخت آواز سے
سب سے پہلے نبیؐ تنہا پہنچے وہاں ان سا کوئی مباسل نہیں ہے

غم نہ کر غم نہ کراے شکیبِ حزیں آئیں گے آئیں گے وہ کبھی نہ کبھی
ان سا کوئی نہیں مہرباں ، میری جاں ، کوئی اکمل مکمل نہیں ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

خلقِ عظیم ، مہر و مروت سے آشنا

طبعِ سلیم ، رازِ حقیقت سے آشنا

کوئی نبی تھا لطفِ سماعت سے آشنا

میرے نبیؐ قوسین کی لذت سے آشنا

کچھ بھی نگاہِ ناز سے ہر گز نہ تھا چھپا

حرم و حریمِ ذات سے ، حرمت سے آشنا

کون و مکاں کا علم تھا ان کے محیط میں

روزِ ازل سے ، صورِ قیامت سے آشنا

مانوس اس قدر تھے وہ قربِ الہ سے

آوازِ حق تھی گوشِ سماعت سے آشنا

کیسی نظیف طبع تھی ، نرم و لطیف تھی
حق کیلئے تھی جوشِ طبیعت سے آشنا

سب عالموں کے واسطے وہ رحمت تمام
خلق خدا کی اصل حقیقت سے آشنا

سردارِ انس و جاں ، وہ شہِ عرش آستاں
راز نہاں سے حق کی حقیقت سے آشنا

کس منہ سے تیرے رو برو سرکارِ آؤں میں
ہیں عین و قلب و گوشِ ندامت سے آشنا

تھے کس قدر شفیق و مہربان وہ رفیق
صدیق . با صفا تھے رفاقت سے آشنا

خوشنودی حضور ہے خوشنودی خدا
اہل نظر ہیں اس کی طریقت سے آشنا

وہ با خبر ہیں ، جانتے ہیں حالِ دلِ کھلیب
ہر شخص سے اور اس کی محبت سے آشنا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

نور و صفاتِ ذات کا عکس جمیل ہیں
کیا پیکرِ جمال، وجیہہ و شکیل ہیں

خوشبو کا، رنگ و نور کا مجمع عجیب تر
وہ حسنِ کائنات ہیں وہ بے مثل ہیں

وہ تو سراپا نور ہیں پیکر ہیں حسن کے
وہ آپ اپنے حسن کی روشن دلیل ہیں

آئینہ دارِ نورِ نبوت ہے ان کی ذات
وصفِ کمالِ حسن میں وہ خود کفیل ہیں

معصوم و پاک ، طاہر و اطہر ، امین بھی
وہ جلوہ گاہِ صورتِ ربِ جلیل ہیں

حسنِ ازل کی چہرہ نمائی بھی راز ہے
حق کے حریمِ خاص کے اندر دخیل ہیں

صابر کی ان کے سامنے اوقات کیا بھلا
جبریل جس کی ناثہ کے ادنیٰ جدیل ہیں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

عشقِ نبیؐ میں کام نہیں کچھ خروش کا
دامن نہ چھوڑ ہاتھ سے تمکین و ہوش کا

انساں تو کیا فرشتے بھی پر جھاڑتے نہیں
ہوتا نہیں خروش نوائے سروش کا

سوئے ادب بیان ہے اُس بارگاہ میں
سن لیتے ہیں وہ مدعا حرفِ خموش کا

اسرارِ شش جہات کے شاہد مرے نبیؐ
پھر ذکر کیا ہے اس جگہ فردا کا دوش کا

مدحت کے ساتھ ساتھ کرو جان بھی نثار
صابر بڑا مقام ہے واں سرفروش کا

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

نبی کی یاد کو جو حرزِ جان کرتے ہیں
بلند اپنی ہٹی کچھ عز و شان کرتے ہیں

جو تیری عظمت و رفعت بیان کرتے ہیں
بیاں وہ اصل میں اللہ کی شان کرتے ہیں

جو تیرے عشق میں اونچی اڑان کرتے ہیں
قیام وہ تو سرِ لا مکان کرتے ہیں

ترے دوانوں کی دنیا مثال کیا دے گی
نثار دیکھے بنا اپنی جان کرتے ہیں

ادب کی حد کو جو اپنی نظر میں رکھتے ہیں
کبھی نہ آپ سا خود کو گمان کرتے ہیں

خدا سے مانگتے تھے پہلے اذنِ گویائی
کلامِ آپ سے خود بے زبان کرتے ہیں

یہ سارا نسبتِ عالی کا فیض ہے صابر
کہ خود کو ”تجھ سے بھی“ شاعر گمان کرتے ہیں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

چشمِ رحمت اٹھی ، غم کے بادل چھٹے
پیاں سب کی بجھی ، اشک ساغر لئے

درد اٹھا تو اک شور سا مچ گیا
میری آہ و فغاں سے کلیجے پھٹے

غم کے طوفان میں یاد تجھ کو کیا
چین سا آ گیا ، تلخ لمحے گھٹے

ہے مرے پاس کیا اور اس کے سوا
تیری توصیف کے چند کلمے رٹے

عشق و مستی کا ساغر پیا جب سے ہے
فکر دنیا کے عقبی کے سارے چھٹے

نام صابر ہے آتا صبر ہی نہیں
یا نبی! اب تو چہرے سے چادر ہٹے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

سدا ، دم بہ دم ، بارہا آرہی ہے
چلے آؤ طیبہ ، صدا آرہی ہے

فضا ان کی خوشبو سے مہکی ہوئی ہے
مدینے سے ٹھنڈی ہوا آرہی ہے

محمدؐ کا روضہ ہے مرکز دلوں کا
کہ مخلوق سب سر جھکا آرہی ہے

تری یاد رکتی نہیں ایک پل بھی
مجھے ہر گھڑی ، جا بجا آرہی ہے

ہجوم بلا میں ، خوشی کی فضا میں
تری یاد صبح و مسا آرہی ہے

میں بن جاؤں شہر مدینہ کی مٹی
یہی لب پہ میرے دعا آرہی ہے

جو قدموں میں ترے فنا ہو گیا ہے
اسی کے تو حصے بقا آرہی ہے

کبھی سوز بن کو کبھی ساز بن کر
لبوں پہ تمہاری ثناء آرہی ہے

زمین سے، فلک سے، مجھے ہر وہن سے
ندا، رب صل علی آرہی ہے

کہے جا تو صابر سدا نعت ان کی
اسی میں ثنائے خدا آ رہی ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

دلوں کو سنوارا مرے مصطفیٰ نے

مقدر نکھارا مرے مصطفیٰ نے

غلاموں کو ہر ایک نازک گھڑی میں

دیا ہے سہارا ، مرے مصطفیٰ نے

کہا ان کے بردوں نے لبیک مولاً!

ہے جب بھی پکارا مرے مصطفیٰ نے

سبھی کائناتوں کا اور اپنے رب کا

کیا ہے نظارا مرے مصطفیٰ نے

بھنور میں جب آئی ہے نیا ہماری
دیا ہے کنارے مرے مصطفیٰ نے

کئے پیش ہیرے ہیں کیا کربلا میں
ہے فدیہ اتارا مرے مصطفیٰ نے

چلا جاؤں گا سر کے بل چل کے صابر
کیا جب اشارہ مرے مصطفیٰ نے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

سزا حق ہے عیاں تیری ہر بات میں
جلوہ گر ہے خدا آپ کی ذات میں

آپ آئے تو ہر شے عیاں ہو گئی
فرق واضح ہوا نور و ظلمات میں

علم کی رفعتیں ، حکمتیں ، فلسفے
کہہ گئے سب کے سب، بات کی بات میں

تیرے کردار کی ، تیرے اخلاق کی
مچ گئی دھوم ارض و سموات میں

انبیاء کی بشارت تھی ہر دور میں
سب صحیفوں میں ، انجیل و تورات میں

دور نظروں سے ہونے دیا نہ کبھی
نور رکھا ترا رب نے مشکوٰۃ میں

آپ آئے تو پدلی گئیں سیرتیں
ڈھل گئے بولِ محمد و مناجات میں

میرے مولا! یہ صابر کی سب مدحتیں
جائیں بس ساری اُمت کے جذبات میں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

دل و جاں محمدؐ ، ہیں ذی شاں محمدؐ
جو ایماں کی پوچھو تو ایماں محمدؐ

کیا حق کو ممتاز باطل سے یکسر
وہ قرآن سراپا ہیں فرقاں محمدؐ

وحی میں ہے گوندھا گیا قول تیرا
کلامِ خدا تیرا فرماں محمدؐ

یہ مانا کہ ہے سب خدائی خدا کی
چہ اس کی خدائی کے سلطان محمدؐ

یہ عیدیں ، یہ روزے ، بشارت کے سووے
ہیں صبر و رضا ، ماہِ رمضانِ محمدؐ

یہ شعر و سخن ، سب عنایت ہے ان کی
ہیں نعتوں کے گجرے ، گلستاںِ محمدؐ

یونہی نعت ان کی تو صابر کہے جا
مری جان اور دین و ایماںِ محمدؐ



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

اک برقِ تپاں میری رگ رگ میں مچلتی ہے
کچھ اور نہیں ، عشقِ سرکار کی مستی ہے

گر پی لو ، قیامت تک مستی نہیں اترے گی
ان نینوں کے ساغر سے مے ایسی برستی ہے

لوگو! تمہیں جنت کی خواہش سی لگی ہے کیا
اس دل کا طواف کرو، سرکار کی بستی ہے

اک میں ہی نہیں تنہا ، مشتاق یہ دنیا ہے
سرکار کے درشن کو ہر آنکھ ترستی ہے

ہر ایک زباں پر ہے توصیفِ محمد کی
عاصی ہے کہ عامی ہے ، صافی کہ سمرتی ہے

کر لیتا ہوں میں دل کی سرکار سے دو باتیں
میں نعت کہوں ان کی کیا میری یہ ہستی ہے

مولاً! کے غلاموں کے گر در پہ چلے جائیں
کہہ دیتے ہو تم لوگو! یہ مردہ پرستی ہے

ہر بات تری رحمت ، پڑ مغز ہے پُر حکمت
مسعود و مبارک ہے فرخندہ نجستی ہے

رکھتی ہے تصرف جو مالک کے جہانوں پر
وہ بعدِ خدا جگ میں سرکار کی ہستی ہے

اک نعت نئی اتری اس قلب حزیں پر ہے
شعروں میں روانی ہے، آہنگ میں مستی ہے

کچھ اور نہیں ہر گز ، بس ان کا تصور ہے
یہ گیان ہے صابر کا یہ پوجا سمرتی ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

دل مچنے لگا اب بلا لیجئے

درد بڑھنے لگا اب بلا لیجئے

ہے میری آرزوں کو نیند آ چلی

تھامے میں چلا ، اب بلا لیجئے

تاجدارِ حرم! برے ابر کرم

قلب جلنے لگا اب بلا لیجئے

ہر طرف سے بلاؤں کی یلغار ہے

سانس رکنے لگا اب بلا لیجئے

ہم زباں نہ کوئی ہمنا ہے مرا
سایہ گھٹنے لگا اب بلا لیجئے

ہر تمنا مری خاک میں مل گئی
میں اجڑنے لگا اب بلا لیجئے

کون صابر کا ہے آسرا تیرے بن
تھک کے گرے لگا اب بلا لیجئے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

اک آگ سی ہے مورے انگ انگ میں
میں رنگی ہوں یتیم کے رنگ میں

مجھے اپنا ہوش دھیان کہاں
میں تو کھوئی ہوں اس کے نیرنگ میں

مورا پر یتیم سندر ، سونا ہے
نہیں دوجے کسی کے پاسنگ میں

مورے اس کے تار سے تار ملے
میں کبھی ہوں اس کے سارنگ میں

کسی کل بھی چین قرار نہیں
گر ہو نہ وہ مورے سنگ سنگ میں

کوئی عزت ، نام ، نمود نہیں
میں مست ہوں اپنے ہی رنگ میں

میں صابر اُس کا منگتا ہوں
مجھے دیکھ لے ، دنیا رنگ رنگ میں



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

خواب میرے ، خیال تیرے ہیں
 آنکھ میری ، جمال تیرے ہیں
 خشک و تر اور رطب و یابس پر
 برسے ابر نوال تیرے ہیں
 شش جہت میں جدھر بھی ہم دیکھیں
 سارے حسن و کمال تیرے ہیں
 چرخ و بُرج و جنوب و قطب و قطر
 شرق و غرب و شمال تیرے ہیں
 خط و خال و خصال و خلق و سخن
 کتنے دل رس ، دیال تیرے ہیں
 نہیں صابر ہی سر خوش و شاداں
 سارے منگتے نہال تیرے ہیں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

پیش حرفِ نیاز کرتا ہوں
 شرحِ قلبِ گداز کرتا ہوں
 چہرہ ان کا بسا کے آنکھوں میں
 قائم اپنی نماز کرتا ہوں
 تم تجلی ہو پہلی خالق کی
 طشت از بامِ راز کرتا ہوں
 تیرے چہنوں تک رسائی کو
 تیز پھر ترک و تاز کرتا ہوں
 جب تڑپتا ہے یہ زیارت کو
 دل سے راز و نیاز کرتا ہوں
 میں حقیقت تک رسائی کو
 قصدِ ریگِ حجاز کرتا ہوں
 رنگِ الفت نکھارنے کیلئے
 ہجر سے ساز باز کرتا ہوں
 سب عطائیں سمیٹ لینے کو
 حدِ دامنِ دراز کرتا ہوں
 تخمِ بونے کو عشق کا صابر
 ارضِ دل کو گداز کرتا ہوں

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

انوار کے مطلع پر رحمت کی گھٹا دیکھی
یا صبح کے ماتھے پر وہ زلفِ دوتا دیکھی

اندازِ نظر ان کا ، ہے راحت جاں کیسا
لٹ جانے کے قابل ہی ہر ایک ادا دیکھی

اُس در کا ہے کیا کہنا ، ہے جس کا تصدق سب
اس کعبے کے کعبے پر جھکی خلقِ خدا دیکھی

کیا آنکھ بھلا دیکھے وہ جلوہ نظر بھر کے
اُس رخ کی تجلی سے شرماتی نگہ دیکھی

اصحابِ سبھی اُس نے شہکار بنا ڈالے
تاثر میں بجلی سی وہ چشمِ عطا دیکھی

مولاؑ نے تو مرنے کا مفہوم بدل ڈالا
ابقاء سے گلے ملتی ، ہے میں نے فنا دیکھی

گو میرے تصور میں رہتے ہیں سدا ہی وہ
تصویر نہ بن پائی ، تصویر بنا دیکھی

لب ہلنے سے پہلے ہی مل جاتی مرادیں ہیں
اُس در پہ عجب میں نے تاثیر دعا دیکھی

اک تو ہی نہیں صابر بس نعت سرا اُن کا
سب خلق خدا کرتی، ہے مدح و ثنا دیکھی



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

حُسن کو چاشنی ملی ان سے
 عشق کو روشنی ملی اُن سے
 وہ محمدؐ عظیم و اعظم ہیں
 دید اک درشنی ملی ان سے
 وہ تو احساں عظیم ہیں رب کا
 کیا عجب محسنی ملی ان سے
 کچھ نہ ہوتا اگر نہ وہ ہوتے
 ہم کو یہ زندگی ملی ان سے
 آپؐ ٹھہرے ہیں نعت کا عنوان
 شعر کو دلکشی ملی ان سے
 کشتی نوحؑ کو سنبھالا تھا
 رسمِ نادرِ علیؑ ملی اُن سے

دل کو ہر شے سے دور کر ڈالا
 جب فقرِ غنی ملی اُن سے
 وہ عطا ختم ہی نہیں ہوتی
 ایسی چھاؤں گھنی ملی اُن سے
 جو کبھی ماند ہو نہیں سکتی
 ہم کو وہ چاندنی ملی اُن سے
 پاس کچھ بھی نہ تھا شکیبِ اپنے
 مدح کی نوکریءِ ملی اُن سے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

دستِ قدرت کا شاہکار عظیم
 نسلِ آدم کا افتخار عظیم
 ان سا کوئی نہیں کہیں دو جا
 رب نے بخشا ہے اختیار عظیم
 ان کی مدح و ثنا ازل سے ہے
 تا ابد ان کے قدحِ خوار عظیم
 بھائی کتنا ہے جانثار علیؑ
 کتنا اعلیٰ ہے یارِ غار عظیم
 جس کا پس خوردہ سارے کھاتے ہیں
 کیا معظم ہے تاجدارِ عظیم
 آنے دیتے نہیں بلا مجھ تک
 میرے صابر وہ غمگسار عظیم

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

ہر دم ان کی یاد میں رہنا کتنا دلکش ہے
جذب و شوق کی رو میں بہنا کتنا دلکش ہے

چلتے ، پھرتے ، جاگتے ، سوتے ، ہر لحظہ ، ہر پل
ان کے خواب ، خیال میں بسنا کتنا دلکش ہے

اپنا درد چھپانا سب سے ، جھیلنا سارے دکھ
آنسو پینا ، ہر غم سہنا کتنا دلکش ہے

ان کے عاشق زار سے پوچھو جس پر ہو بتی
عشق میں ان کے جاں سے گزرنا کتنا دلکش ہے


ان کا چہرہ سامنے لاکے اور جھکا کے سر
شب بھر ان سے باتیں کرنا کتنا دلکش ہے

ہجر کو حرزِ جان بنا کر ، بھرنا ان کا دم
میٹھی میٹھی آگ میں جلنا کتنا دلکش ہے

جہاں نبیؐ نے پیر دھرے تھے جہاں تھے رنگ بھرے
اُس بستی میں چلنا پھرنا کتنا دلکش ہے

جہاں خموشی حرفِ دعا ہو جہاں ہو آہ رسا
چپ رہنا واں ، بول نہ سکنا کتنا دلکش ہے

صابر جس جا شاہ گدا ہیں اور بھکاری شاہ
اُس در کے ٹکڑوں پر پلنا کتنا دلکش ہے



﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

کروں دو جہاں میں فدائے محمد
نہیں جگ میں کچھ بھی سوائے محمد

ہے آنکھوں کا سرمہ مدینے کی مٹی
ہے غازہ مرا خاکِ پائے محمد

حرم سے ، حرا سے ، مدینے کی راہ سے
ابھی آ رہی ہے صدائے محمد

جو خوش ہو کہیں مانگ جو مانگتا ہے
تو کچھ بھی نہ مانگوں سوائے محمد

جو لوحِ ذہن سے اترتے ہیں دل میں
یہ حرف و سخن ہیں عطائے محمد

خدا کو، سبھی اس کے بندوں کو، صابر
ہے درکار بس اک رضائے محمد

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

محمدؐ کے وصف و ثنا اللہ اللہ
مدح کر رہا ہے خدا اللہ اللہ

وہ چیدہ ، چنیدہ، حسین سے حسین تر
لقب جس کا ہے مصطفیٰ اللہ اللہ

تلاوت کرے جس کی مالک وہ چہرہ
جمال اس کا حیرت فزا اللہ اللہ

جو ملتے ہیں لیتے ہوئے نام تیرا
لبوں کی وہ صوت و صدا اللہ اللہ

درودوں کی رم جھم، سلاموں کا سرگم
فضا ساری نغمہ سرا اللہ اللہ

فرق پہ سجا تاجِ لولاک دیکھو
چکا چوند جس کی جدا اللہ اللہ

کوئی لعل - اُس کے برابر کہاں ہے
وہ رنگ لبِ مجتبیٰ اللہ اللہ

تبسم وہ ہلکا سا پھیلا لبوں پر
ہے دُر ، لعل سے کیا ملا اللہ اللہ

تھے چودہ طبق ان کی آنکھوں میں صابر
جو مرگیاں کا پردہ اٹھا - اللہ اللہ

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

اے حبیبِ خدائے یگانہ ، تیرا مشتاق سارا زمانہ
ذکر تیرا ہے تسکینِ دل کی ، نعت تیری ہے میرا ترانہ

منکروں نے بھی مانا ہمیشہ ، آپ لاریب صادق امیں ہیں
تیرے کردار کی عظمتوں کا ، معترف ہے لبِ منکرانہ

میں ہوں برباد، آباد کر دے، اک جھلک سے مجھے شاد کر دے
مانگتا اور کچھ بھی نہیں ہوں ، ہے یہی التجا عاجزانہ

گو میں قابل نہیں ہوں کرم کے، تیری زیارت کے، دیدِ حرم کے
تیری رحمت مگر کرفشفتوں کا ڈھونڈ لیتی ہے کوئی بہانہ

وہ جو طہ جبیں پر ہے بکھری، تیری زلفِ دوتا کے میں صدقے
اُس سے بس اتنی سی التجا ہے، لے لے صابر کے دل کا نشانہ

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

بے مثال ان کا اسمِ گرامی، جس کی تعریف کی حد نہیں ہے
وہ محمدؐ ہیں کاس الکرامی، جس کی تعریف کی حد نہیں ہے

وہ ہیں معصوم، مخدوم، اعلیٰ، وہ ہیں لاریب ہر شے سے بالا
وہ ہیں والشمس باہِ تمامی، جس کی تعریف کی حد نہیں ہے

ہے وہی بارگہ سب سے افضل، ایک ان کا ہی اسوہ ہے اکمل
باعثِ فخر ان کی غلامی، جس کی تعریف کی حد نہیں ہے

ان کے جوڑوں کے صدقے میں ملتی دو جہانوں میں ہے کجکلا ہی
شہنشاہ آ کے دیں ہیں سلامی، جس کی تعریف کی حد نہیں ہے

کل خدائی کے فرمانروا ہیں جس کو چاہیں کریں حکمراں وہ
ذکر ان کا کرو تم مدامی، جس کی تعریف کی حد نہیں ہے

تیری تعریف میں میرے مولا! جب بھی کرتا ہوں میں لب کشائی
یاد آئے تری خوش کلامی، جس کی تعریف کی حد نہیں ہے

نعت تو نے جو لکھی ہے صابر، کاش اس میں بھی اتنا اثر ہو
نعت بن جائے وہ نعتِ جامی، جس کی تعریف کی حد نہیں ہے

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

دنیا کیلئے ہوگی یہ دولت و زر کافی
پر میرے لئے تو ہے سرکار کا ود کافی

واعظ کو مبارک ہو تقلید شریعت کی
ہم جیسوں کو بس حُب سلطانِ بشر کافی

جنت کی بشارت تو ہے خاص تری خاطر
عاصی کو شفاعت کی تسکین و خبر کافی

کچھ غم نہیں بدلے گی پن بھر میں مری قسمت
بس ان کی توجہ ہے اک بارِ دگر کافی

پیغام و شریعت سے سرکار کی ذات اولیٰ
بن ان کے نہیں قطعاً کچھ علم و ہنر کافی

لازم تو نہیں کوئی ، اک آگ ہو بے پایاں
ہے دل میں محبت کا ہلکا سا شر کافی

ہم ان کی تمنا میں ہر شے سے گزر جائیں
اس راہ طلب کو ہیں نہ بحر نہ بر کافی

کچھ فکر نہیں اس کو دنیا کی نہ عقبیٰ کی
صابر کیلئے مولا! ہے تیری نظر کافی

﴿اللَّهُمَّ صَلِّ عَلَى مُحَمَّدٍ بِقَدْرِ حُسْنِهِ وَجَمَالِهِ﴾

مُودہ ترے غلاموں کو کیا جانفزا ملا
شکرِ خدا کہ ہم کو ترا آسرا ملا

کس درجہ خوش نصیب ہیں مولا! بنامِ تو
ہم عاصیوں کو بابِ شفاعت کھلا ملا

گہری سیاہ رات میں آتا نہ تھا نظر
بھٹکے ہوؤں کو در سے ترے راستہ ملا

تم ہو قرارِ قلب و جگر ، اطمینانِ جاں
تسکینِ روح کا ہمیں ساماں بڑا ملا

بھولا ہوا بشر تھا تعلقِ خدا کے ساتھ
جب وہ ملے تو صدقے میں ان کے خدا ملا

کیا مانگیں کردگار سے اپنے اٹھاکے ہاتھ
تجھ سے مری دعاؤں کو ہر مدعا ملا

میرے عمل تو قابلِ بخشش نہ تھے مگر
تیری محبتوں سے ملا ، جو صلہ ملا

تنہا نہیں ہیں ہم ترے جلووں کے منتظر
خالق بھی راہ تیری ہمیں دیکھتا ملا

ہم ہی نہیں گدا ترے ، سارا جہان ہے
ہر شاہ تیرے در سے عطا مانگتا ملا

تیری مری مجال کیا صابر کہ کچھ کہیں
خالق سلام آپ پہ پڑھتا ہوا ملا

رباعیات

شعورِ زندگی بخشا نبیؐ نے
 وقارِ بندگی بخشا نبیؐ نے
 نئی سوچوں سے بندوں کو نوازا
 کہ نورِ آگہی بخشا نبیؐ نے

بڑھتے ہی جاؤ جانبِ بطحا قدم قدم
 کرتے چلو حریم پہ سجدہ قدم قدم
 دل میں خیال اور حرم ہو نگاہ میں
 آتا قریب جائے گا طیبہ قدم قدم

من میں میرے بسا مدینہ ہے
 دل مرا صورتِ گنہگار ہے
 نعت اپنی وہ خود سجاتے ہیں
 ورنہ آتا کسے قرینہ ہے

آپ سے قرارِ جان و دل
 آپ پر مدارِ جان و دل
 آپ ہی سکونِ قلب و جاں
 آپ ہی بہارِ جان و دل



مناقب

منقبت

محمد	اسرار	محمد	-	علی	علی
معدن	اتوار	محمد	-	علی	علی
واقف	اطوار	محمد	-	علی	علی
حامل	اقدار	محمد	-	علی	علی
بازوئے	علمدار	محمد	-	علی	علی
قلند	احرار	محمد	-	علی	علی
حافظ	اذکار	محمد	-	علی	علی
عالم	افکار	نبوت	-	علی	علی
وارث	آثار	محمد	-	علی	علی
شامل	اطہار	محمد	-	علی	علی
قوت	اظہار	محمد	-	علی	علی
حاصل	اقرار	محمد	-	علی	علی
ناصر	النصار	محمد	-	علی	علی
محور	انزار	محمد	-	علی	علی

سلام

آنکھوں کا نور ، دل کا اُجالا غمِ حسینؑ
 میرے لئے ہے نور کا ہالہ غمِ حسینؑ
 اک آگ تھی جگر کی جو آنکھوں سے بہ گئی
 اک آہ ، ایک سوز ہے ، نالہ غمِ حسینؑ
 رحمت کا سائبان ، سکوں ہے برائے دل
 شانوں پہ ایک نوری دو شالہ غمِ حسینؑ
 بس عشقِ پنجتن ہے مرے دل کی آرزو
 حُبِ نبیؐ کی گود نے پالا غمِ حسینؑ
 اس جانِ جاں کے سامنے ہر درد ہیچ ہے
 کس کس طرح سے ہم نے سنبھالا غمِ حسینؑ
 آتا ہے قلب و چشم و جگر چیرتا ہوا
 ساری عبادتوں سے ہے بالا غمِ حسینؑ

یہ آنکھ کی صدف کے ہیں پالے ہوئے گہر
 کیسی ہے ذکر و فکر کی مالا غم حسینؑ
 انسانیت سکھاتا ہے ، عجز و نیاز بھی
 اخلاص و حُب و سوز میں ڈھالا غم حسینؑ
 آتی قبولیت ہے چلی پیشوائی کو
 رستہ دعا کا ہم نے نکالا غم حسینؑ
 سرخی شفق کی خون کی باہم ملی ہوئی
 مل کر فلک ، زمیں نے اچھالا غم حسینؑ
 گلنار و گلفشار ہے ، گلگوں ہے گل عذار
 کیا خونچکاں ہے جوں گلِ لالہ غم حسینؑ
 غم دیدہ ، خون چکیدہ ، حرماں رسیدہ ہے
 بخشش کا دو جہاں میں حوالہ غم حسینؑ
 اس چشمِ نم نے بھید نہ چھپنے دیا مرا
 گرچہ کئی طرح سے تھا مالا غم حسینؑ
 ہلکے خدا شکیب کہ معطی وہی تو ہے
 جس نے کہ میرے قلب میں ڈالا غم حسینؑ

سلام

آپ ارضِ وفا میں آئے ہیں
 ساتھ اہلِ وفا ہی لائے ہیں
 چند شیروں کو گھیرنے کیلئے
 کتنے گیدڑ اُڈ کے آئے ہیں
 دیں کی حرمت بچا تو لی لیکن
 کیسے ہیرے تھے جو لٹائے ہیں
 جس پہ شفقت کے پھول برسائے
 اسی امت سے زخم کھائے ہیں
 اک مودت کا اجر مانگا تھا
 سر ہی نیزے پہ جا چڑھائے ہیں
 ساتھ بکس نے دیا تھا آقا کا
 اشک سب نے بہت بہائے ہیں
 جبر کے سامنے ہیں دب جاتے
 حُب کے دعوے بہت جمائے ہیں
 صرف آنسو نہیں عمل بھی شکیب
 طعنے دینے لگے پرانے ہیں

سلام

شہید لاکھوں ہیں لیکن حسینؑ یکتا ہیں
زمانے بھر میں وہ زہرا کے چین یکتا ہیں

علی کی آنکھ کے تارے ، سبھی کو ہیں پیارے
قرارِ قلبِ نبیؐ ، نورِ عین یکتا ہیں

ترپتی آئی ہے دنیا یہ مرنے والوں پر
مگر حسینؑ کے نوحے و بین یکتا ہیں

مثال ان کے رفیقوں کی مل سکے کیسے
حبیبؑ و مسلمؑ و حرؑ ابنِ قینؑ یکتا ہیں

یہ عونؓ و اصغرؓ و اکبرؓ ، یہ قاسمؓ و عباسؓ
سبھی عزیز شہِ مشرقین یکتا ہیں

غمِ حسینؓ سے بڑھ کر نہیں کوئی دولت
برسنے والے ہیں جتنے بھی نین یکتا ہیں

خدا بھی ناز کرے جس کی جراتوں پہ شکیب
قسمِ خدا کی وہ میرے حسینؓ یکتا ہیں



سلام

حصارِ خیمہ گاہ ہے اور میں ہوں
 درِ گیتی پناہ ہے اور میں ہوں
 میں چپ ہوں اور دل کچھ بولتا ہے
 حسینیٰ بارگاہ ہے اور میں ہوں
 درِ سبطِ پیمبر پر جبیں ہے
 شہیدوں کا وہ شاہ ہے اور میں ہوں
 ہیں ان کے روبرو اشکوں کے کاسے
 مرا نالہ ہے آہ ہے اور میں ہوں
 وہاں جھکتے ہیں تاج و تخت سارے
 وہ میرا کجگاہ ہے اور میں ہوں
 کوئی حق بھی ادا میں کر نہ پایا
 یہ احساسِ گناہ ہے اور میں ہوں

میں ان کا ہوں ، انہی کا ہوں میں بیشک
 خدا میرا گواہ ہے اور میں ہوں
 تصور میں وہ روضہ روبرو ہے
 مرے دل کی گرہ ہے اور میں ہوں
 کھلی آنکھوں میں ان کا منتظر ہوں
 جی میری نگاہ ہے اور میں ہوں
 غموں کی آنچ میں نے ان سے پائی
 وہ میرا خیر خواہ ہے اور میں ہوں
 کھنچا جاتا ہوں صابر اس کی جانب
 وہ میرا سربراہ ہے اور میں ہوں



سلام

منظر ہے میرے سامنے قتلِ حسین کا
 نسلِ نبیؐ کا اور وہ اصلِ حسین کا
 کچھ سر بریدہ لاشے تھے ، خیمے جلے ہوئے
 دیکھا نہ جائے خون وہ نسلِ حسین کا
 ننھی سی لاش ہاتھوں میں تڑپی ہے کس قدر
 دیکھو تو صبر ، حوصلہ ، طفلِ حسینؑ کا
 اک وار سہہ نہ پائے تھے نامی بڑے بڑے
 اکبرؑ سے اُس جوان کا ، بطلِ حسین کا
 کیا دل شگاف وقت ہے ، منظر ہے دلخراش
 اک ایک پھول کٹ گیا نخلِ حسین کا
 سجاؤ کی قسم مجھے عباسؑ کی قسم
 نہ مل سکے گا دوسرا شکلِ حسین کا
 ظالم بھی اور ظلم بھی ہو جائے بے نقاب
 مقصود ایک تھا ، یہی جدِ حسین کا

دانش ازل سے باندی رہی اہل بیت کی
 کیا سامنا کرے کوئی عقلِ حسین کا
 عباس و حرّ کو ایک ترازو میں رکھ دیا
 ثانی کہاں سے لاؤ گے عدلِ حسین کا
 خطرے میں دین ہو تو مدینہ بھی چھوڑ دو
 اعلان آج تک ہے یہ طبلِ حسین کا
 عاجز ہوں جس کے آگے بلا و قضا کے ہاتھ
 پھر کون عزم کر سکے نقلِ حسین کا
 پیاسا نہ رہنے دے وہ سپاہِ عدو کو بھی
 شاہد سبھی زمانہ ہے فصلِ حسین کا
 ابن زیاد ختم ہوا ، مٹ گیا یزید
 سر سبز کھیت اب بھی ہے فصلِ حسین کا
 سجدے کو جاتے جاتے وہ معراج دے گئے
 منظر بہت ہی خوب ہے وصلِ حسین کا
 صابر وفا کی راہ میں جاں اپنی کر نثار
 ہے ایک راستہ یہی وصلِ حسین کا

منقبت

وہ چاند ہے زہراً کا جگر گوشہ نبیؐ کا
پھر کون مماثل ہو حسینؑ ابن علیؑ کا

شہزادہ کونین کے قدموں کے تصدق
وہ دشت بلا شہر بنا آل نبیؐ کا

جو نیزے پہ قرآن سناتا تھا مسلسل
قرآن تھا وہ صاحب قرآن نبیؐ کا

قدموں میں فرات آتا اگر کرتے اشارہ
مفہوم بدل ڈالا مگر تشنہ لبی کا

ملتے ہیں مراتبِ سبھی حسینؑ کا صدقہ
 دہلیز پہ سر جھکتا ہے ہر ایک ولی کا

ہر ذرہ ستارہ بنا اُس دشتِ بلا کا
 جس ریت کے ذروں میں چھپا نورِ نبیؐ کا

فرعونوں ، یزیدوں سے وہ لیتا رہا ٹکڑے
 ہر دور میں دیوانہ حسینؑ ابنِ علیؑ کا

آثارِ قیامت کے نظر آتے ہیں صابر
 پھر نوکِ زباں بغضِ ہوا آلِ نبیؐ کا



منقبت

حبیب خیر الانام کہتے سلام کہتے

امام ابن امام کہتے سلام کہتے

”حسینؑ منیٰ“ پیام کہتے سلام کہتے

نبیؐ کا ماہ تمام کہتے سلام کہتے

عظیم ، ذی احتشام کہتے سلام کہتے

شہید اعلیٰ مقام کہتے سلام کہتے

حصین ، حصن و حطام کہتے سلام کہتے

صیف و حصر و حُسام کہتے سلام کہتے

اُسے سبیلِ مرام کہتے سلام کہتے

کہ عاشقوں کا امام کہتے سلام کہتے

کرے تلاوتِ سناں پہ چڑھ کے
اُسے خدا کا کلام کہتے سلام کہتے

نبیٰ ہیں اس کے عمل پہ فرحاں
تو کارِ دارِ مہام کہتے سلام کہتے

جو ہر جہت سے ہے اعلیٰ ارفع
امامِ عالی مقام کہتے سلام کہتے

وہ فخرِ اجداد ہے بلا شک
ہمیشہ اسکو سلام کہتے سلام کہتے

بلند دین کا علم کیا ہے
سلام اس کو مدام کہتے سلام کہتے

جو زیرِ خنجر بھی مسکرائے
تھکیب اسکو دوام کہتے سلام کہتے

منقبت

چڑھ کے سناں کی نوک پہ سچ کون کہے گا
میرا حسینؑ ایک ہے بس ایک رہے گا

اس کی مثال مل نہ سکے گی تمہیں کبھی
گودی میں شیرخوار کا خون جس کی بہے گا

وہ حضرت یعقوبؑ ہوں یا حضرت ایوبؑ
صدے کسی کے شوق میں یوں کون سہے گا

سجدے میں سر کٹا کے بھی الحمد جو کہے
ایسا شہید تم کو ملا ہے نہ ملے گا

نہ اس کے والدین نہ نانا سا ہے کوئی
ہو گا وہی حسینؑ کہ جو اُس گودِ پلے گا

صابر ثنا حسینؑ کی کب بس کی بات ہے
یہ ذہنِ نارسا ترا ترساں ہی رہے گا

مصنف کا تعارف



اصل نام: رانا صابر حسین شکیب نقشبندی اویسی
 قلمی نام: شکیب وجدانی
 پیدائش: یکم اپریل ۱۹۴۶ء (سلطانپور انڈیا)
 تعلیم: ایم۔ اے اُردو (پنجاب یونیورسٹی)

تصنیفات: ۱۔ اے چاندربج الاول کے (۲۰۰۴ء) ۲۔ کشکول گدائی (۲۰۰۵ء)

قیام پاکستان سے ڈیڑھ دو سال قبل ریاست کپورتھلہ ضلع جالندھر تحصیل سلطان پور (پنجاب) کے ایک نواحی گاؤں سچ یا سچاں میں پیدائش ہوئی۔ قصبہ ملکہ (وارث شاہ دے پنڈ) تحصیل یا کپورتھلہ میں آکر آباد ہوئے اور یوں انجینئر لڑکپن اور ابتدائی جوانی ملکہ ہانس میں گزری۔ ۱۹۵۹ء میں گورنمنٹ ہلال سکول ملکہ ہانس سے مڈل کا بورڈ کا امتحان پاس کیا اور ۱۹۶۱ء میں فاضل کا اسلامیہ ہائی سکول یا کپورتھلہ سے میٹرک کا امتحان پاس کیا۔ ۱۹۶۳ء میں ایف۔ اے جبکہ ۱۹۶۵ء میں بی۔ اے کے گورنمنٹ کالج سرائیوال سے کیا۔ ۱۹۶۷ء میں ایم۔ اے اُردو پنجاب یونیورسٹی اور سینٹرل کالج لاہور سے کیا۔

ایڈیٹر مجید نظامی کے ساتھ روزنامہ ندائے ملت لاہور میں (۱۹۷۰ء تا ۱۹۷۱ء) کام کیا۔ روزنامہ مغربی پاکستان لاہور میں (۱۹۷۱ء تا ۱۹۷۴ء) سب ایڈیٹر کی۔ روزنامہ نوائے وقت میں (۱۹۷۵ء تا ۱۹۸۱ء) نیوز سکیشن، میگزین سیکشن اور ایڈیٹوریل سیکشن میں کام کیا جبکہ مختلف موضوعات پر لکھنوار مضامین بھی شائع ہوئے۔ روزنامہ جنگ لاہور (۱۹۸۱ء تا ۱۹۸۲ء) میں چھ ماہ تک کام کیا۔ روزنامہ نوائے وقت ملتان میں (۱۹۸۲ء تا ۱۹۹۰ء) سب ایڈیٹر کی حیثیت سے کام کرتے رہے۔ گورنمنٹ کالج سرائیوال میں (۱۹۸۶ء تا ۱۹۸۷ء) اور گورنمنٹ اسلامیہ کالج خانیوال میں (۱۹۸۷ء تا ۱۹۹۲ء) کئی سال تک اُردو کی حیثیت سے محکمہ تعلیم ہی کے ہو کر رہ گئے۔ (۱۹۹۳ء تا ۲۰۰۶ء) گورنمنٹ اسلامیہ کالج سرائیوال اسٹنٹ پروفیسر کی حیثیت سے اپنے فرائض ادا کئے۔ ۳۱ مارچ ۲۰۰۶ء میں محکمہ تعلیم سے ریٹائر ہوئے۔ اپنے بارے میں کہتے ہیں کہ: اب رہی شاعری تو بھائی میں شاعر تو نہیں تھا لیکن سرگودھا عالم حبیب اللہ کی محبت کا کرشمہ ہے کہ میں شاعر بن گیا۔ مجھے یاد ہے کہ حضور پروردگار ﷺ نے کربلا کے سفر (ملتان تا خانیوال) نعت کا پہلا شعر نازل ہوا۔ میں مریضِ عشق رسول ﷺ ہوں میرے دل کے راز کو کبھی تو دعا کرو۔ میری موت آئے مدینے میں کبھی نہ ہو سکے۔ تو دعا کرو۔ پھر کچی پکی نعیتیں کہنے لگا تو اصلاح کیلئے پروفیسر جناب محمد رفیق صاحب نے نصیحت فرمائی کہ گوتی کا سلسلہ چل نکلا۔ سرکارِ دو عالم ﷺ کی بارگاہ سے اگر صرف نصیحت نہ ملے تو ہلاکت ہے۔ میرے لئے اس سے بڑی کوئی نعمت اور دولت نہیں۔

المدینہ دارالاشاعت (پرائیویٹ) لمیٹڈ لاہور

یوسف مارکیٹ غزنی سٹریٹ 38 اُردو بازار لاہور 7320682-7312801-042